

**SAN FRANĠISK T'ASSISI,
Habib ta' Alla,
Habib ta' Kristu,
Habib tal-Kurċifiss**

**Il-Hajja tal-Imqaddsa Missier Tagħna Franġisku
(Vita Brevior)
ta' fra Tommaso da Celano**

**Introduzzjoni u Traduzzjoni ta'
NOEL MUSCAT OFM**

Patrijiet Franġiskani
Edizzjoni TAU – Malta
2016

© Edizzjoni TAU, Patrijiet Frangiskani, Malta, 2016

Il-jeddijiet kollha mizmuma. Ebda silta minn dan il-ktieb
ma tista' tkun ippubblikata jew mahrupa b'xi mod jew ieħor
fotostatiku, elettroniku, mekkaniku, jew irrekordjat
minghajr il-permess bil-miktub tal-awtur u tal-Edizzjoni TAU

ISBN: ???????

Issettjat għall-istampa minn Joseph Magro ofm
Stampat ?????

**TOMMASO DA CELANO,
IL-ĦAJJA TAL-MISSIER IMQADDES TAGĦNA
FRANĠISKU
(Vita Brevior)**

INTRODUZZJONI

Il-*Vita beati patris nostri Francisci*, magħrufa wkoll bħala *Vita brevior*, insabet f'manuskrutt li ġie akkwistat mill-Bibliothèque Nationale de France fl-2014, u li jgħib is-sigla NAL 3245. Dan il-manuskritt hu x'aktarx wiehed mill-aktar manuskritti antiki konservati li ġejjin mit-tradizzjoni minoritika tal-Franġiskani tas-seklu 13.

Fis-16 ta' Jannar 2015 thabbar uffiċjalment waqt il-laqgħa tal-*Académie des Inscriptions et Belles-Lettres* li dan il-manuskritt ċkejken kien ixtara għal somma ta' €60 elf mill-Bibliothèque Nationale de France. L-istudjuż Jacques Dalarun kien ilu jaf bl-eżistenza ta' xi ħajja ta' San Franġisk li kienet mitlufa, u kien ilu jfittixha. Wiehed mill-ex-studenti tiegħu, li illum jgħalliem fl-Università ta' Vermont, il-professur Sean Field, intebaħ b'dan il-manuskritt li kien għall-bejgħ waqt irkant, u avża lil Dalarun, li ha ħsieb li l-manuskritt jinxtara mill-Bibljoteka Nazzjonali ta' Franza.

Minn dak iż-żmien Jacques Dalarun għamel studju kritiku ta' ħajja ta' San Franġisk li hemm f'dan il-manuskritt, u ippubblikaha f'edizzjoni kritika: J. DALARUN, *Thomae Celanensis Vita beati patris nostri Francisci (Vita brevior). Présentation et édition critique*, in *Analecta Bollandiana* 133/1 (2015) 23-86. Hi ħajja qasira ta' San Franġisk miktuba minn fra Tommaso da Celano bejn l-1232 u l-1239, u hi sommarju tal-*Vita Sancti Francisci* li Celano kien ippubblika fil-25 ta' Frar 1229, bħala bijografija uffiċjali ta' San Franġisk, fuq ordni tal-Papa Girgor IX.

L-orijini antika tal-manuskritt NAL 3245 tidher mill-fatt li fih hemm diversi kitbiet ta' San Franġisk, fosthom biċċa mir-*Regola bollata*, l-*Admonitiones*, jew Twissijiet ta' San Franġisk, kummentarju

għall-*Pater noster*, u din il-*Vita brevior* ta' San Frangisk. Dalarun hu konvint li dan il-manuskritt inkiteb bejn l-1232 u l-1239 minn xi elementi paleografici fl-istess manuskritt. Skond hu, il-fatt li din il-bijografija ssemmi lil fra Elija b'tiffhir kbir, u tghid espliċitament li kien fra Elija li talab lil fra Tommaso da Celano biex jikteb din il-ħajja, hi sinjal li din inkiteb waqt il-ġeneralat ta' fra Elija, bejn l-1232 u s-sena li fiha Elija gie deprest minn ġeneral, jiġifieri l-1239. Għandna f'idejna, mela, kitba li hi antikissima u li tiġi biss wara l-*Vita Sancti Francisci* ta' Celano, u li hi qrib il-*Vita Sancti Francisci* ta' Julian minn Speyer, li inkiteb madwar is-sena 1235. Il-manuskritt ċertament ġej minn ambjent Taljan, partikularment mill-Umbria.

Il-manuskritt hu ta' dimensjonijiet ċkejknin (120x82 mm) u fih 120 folji ta' peregamena ta' valur medjokri. Instab fi stat ħażin ta' konservazzjoni, u l-kitba tiegħu hi ċkejknha u diffiċli biex wiehed jaqraha. Lilna jinteressana nitkellmu dwar il-*Vita brevior*, li tagħha qed nipprovdur din it-traduzzjoni bil-Malti.

Il-*Vita brevior* (VB) hi ħajja ta' San Frangisk li kienet mitlufa. It-titlu veru tagħha hu *Vita beatis patris nostri Francisci* (Ħajja tal-missier imqaddes tagħna Frangisku). Tibda b'ittra qasira ta' dedika li hi prova li l-VB inkiteb minn Celano, l-aġjografu li kien diġà ikkompona l-*Vita Sancti Francisci* fuq ordni tal-Papa Girgor IX fl-1228-29. L-ittra hi indirizzata lil fra Elija, ministru ġeneral tal-Ordni tal-patrijiet Minuri (1232-1239) u wiehed mill-aktar shab intimi ta' San Frangisk. Jidher li kien fra Elija nnifsu li talab lil Celano biex jiġbor fil-qosor il-*Vita Sancti Francisci* u joffriha lill-patrijiet għall-użu tagħhom.

Jacques Dalarun kien ilu jsostni li, matul il-ġeneralat ta' fra Elija, Tommaso da Celano kien ikkompona bijografija intermedja bejn il-*Vita prima* tal-1228-29 u l-*Vita secunda* li tissejjaħ proprjament *Memoriale in Desiderio Animae*, komposta fl-1246-47 fuq materjal li xi shab ta' San Frangisk (fosthom fra Leone, fra Rufino u fra Angelo) kienu bagħatu minn Greccio lill-ministru ġeneral Crescenzo da Iesi, u li magħha mbagħad żdied *Tractatus miraculorum* mill-istess Celano (1250-54). Dalarun kien semma' din il-ħajja bl-isem ta' *Legenda Umbra*. Imma hu kellu biss frammenti f'idu li ma kienux biżżejjed biex jafferma li kien sab din il-ħajja mitlufa.

Kif tipprezenta ruħha issa f'dan il-manuskritti integru, l-VB tkopri ftit aktar minn nofs tal-*Vita Sancti Francisci* ta' Celano (1C), imma hi itwal mill-*Vita Sancti Francisci* ta' Julian minn Speyer u mil-*Legenda minor Sancti Francisci* ta' San Bonaventura (1260-63). Eżami attent ta' testi paralleli wassal lil Dalarun biex jikkonkludi li l-VB hi l-mudell tal-*Legenda ad usum chori* attribwita lil Tommaso da Celano, kif ukoll tal-*Vita Sancti Francisci* ta' Julian minn Speyer, u li nistgħu nqisuha bhala fonti għal *Leggenda dei tre compagni*, u għall-*Memoriale in Desiderio Animae* (2C). Interessanti wkoll il-vicinanza tagħna mal-allegorija *Sacrum Commercium Sancti Francisci cum Domina Paupertate*. Dalarun jinsisti li l-VB hi t-tieni bijografija ta' San Frangisk fl-ordni taż-żmien li fih inkitbet, u li wiehed jista' jqisha bhala l-“holqa nieqsa” tal-kwestjoni frangiskana rigward il-formazzjoni storika u testwali tal-Fonti Frangiskani.

Għalina jinteressana ninnutaw xi elementi partikulari tal-VB li jiddistingwuha bhala bijografija importanti. Għalkemm tixbaħ hafna lil 1C, il-VB għandha elementi originali. Niskantaw, per eżempju, kif ma ssemmix ix-xena ta' Frangisku li jinza hwejjgu quddiem l-isqof ta' Assisi (VB 14-15). Dan kollu juri li l-VB mhijiex sempliċement sommarju tal-1C, imma li Celano reġa' ħadem mill-ġdid il-materjal li kellu f'idu bi skop speċifiku, l-aktar biex joghġob lil fra Elija u biex jipprovdni test li l-patrijiet ikunu jistgħu jaqrawh b'faċilità.

Bejn il-konferma tal-*Vita Sancti Francisci* (25 ta' Frar 1229) u r-redazzjoni tal-VB (bejn l-1232 u l-1239) kien għadda ż-żmien. Kien hemm ċerti fatti li fl-1229 kienu għadhom ma sehħewx, bħalma kienet it-translazzjoni tal-ġisem ta' San Frangisk fil-knisja l-ġdida li bena fra Elija fl-1230, il-kanonizzazzjoni ta' Sant'Antin ta' Padova (30 ta' Mejju 1232), il-promozzjoni tal-kardinal Rainaldo bhala kardinal isqof ta' Ostia u protettur tal-Ordni, il-mewt tal-ministru general Giovanni Parenti. Dawn il-fatti kollha jissemew fil-VB. X'aktarx li nistgħu ngħidu l-istess haġa dwar it-33 mirakli li sehħew wara l-mewt ta' San Frangisk, u li jissemew fil-VB, u li jikkonfermaw il-fama ta' qdusija tal-missier imqaddes.

Jista' jkun li xi whud minn shab San Frangisk kienu irrakkontaw lil Tommaso da Celano fatti li tagħhom kienu xhieda u li ma kienx

semmiehom fil-1C. Ma ninsewx li Celano kellu jikteb il-*Vita Sancti Francisci* kemmxejn bil-għaġġla, għax Girgor IX ried japprovaha malajr kemm jista' jkun wara l-kanonizzazzjoni tal-qaddis. Diversi rakkonti jidhru li huma ġejjin minn tifikiriet friski tal-aħwa shab ta' Frangisku. Hekk, per eżempju, l-mod kif il-VB titkellem dwar il-faqar ta' Frangisku hu aktar konkret minn dak tal-1C.

Celano nnifsu, bħala aġjografu, ma kienx waqaf li jkompli jirrifletti fuq l-esperjenza tal-wirt ta' Frangisku, issa li kien sar kronista magħruf hekk li San Frangisk nistgħu ngħidu li kien sar tifikira dejjiema fil-ħajja tiegħu. Il-VB tagħtina deskrizzjonijiet interessanti u originali dwar ir-relazzjoni li kellu San Frangisk mal-hlejjaq u mal-Ħallieq, u speċjalment dwar ir-relazzjoni tiegħu ma' Kristu. Hi l-VB li ssejjaħ lil San Frangisk *Christi amicus* (ħabib ta' Kristu – VB 40), *amicus Dei* (ħabib ta' Alla – VB 72), u *Crucifixi amicus* (ħabib tal-Kurċifiss – VB 74). Dawn it-titli, fil-fatt, jagħtu lill-VB karatteristika għal kollox speċjali li nistgħu naraw fiha l-isem tipiku li wiehed jista' jagħti lil din il-bijografija: "Frangisku ħabib ta' Alla, ħabib ta' Kristu, ħabib tal-Kurċifiss".

Il-VB timmarka l-punt ta' ekwilibrju bejn il-1C, li kif għidna, Celano kellu jiktibha xi ftit bil-heffa, u l-bijografiji aktar tardivi li jimmarkaw is-sensibilitajiet li kienu diġà bdew jifirdu lill-Ordni sa minn wara l-ġeneralat ta' fra Elija. Il-valur tagħha jinsab fil-fatt li, minkejja li Frangisku kien ilu mejjet kważi għaxar snin, it-tifikira tiegħu fil-mohħ ta' Celano u tal-aħwa shabu kienet għadha friska.

L-edizzjoni kritika Latina tal-VB, kif rajna, dehret f'Ġunju 2015 fir-rivista prestigjuża tal-Bollandisti, *Analecta Bollandiana*. Minn dak iż-żmien dehret traduzzjoni tagħha bil-Franciz fir-rivista *Etudes Franciscaines*, traduzzjoni bit-Taljan fir-rivista *Frate Francesco*, u traduzzjoni bl-Ingliż fir-rivista *Franciscan Studies*. It-traduzzjoni tagħna ta' din il-ħajja bil-Malti hi kontribut ieħor biex anke l-pubbliku Malti li jhobb lil San Frangisk isir jaf bl-eżistenza ta' ħajja qasira, imma interessanti, li fiha l-figura tal-fqajjar ta' Assisi toħroġ b'mod frisk u b'messaġġ attwali, issa li għandna f'idejna ħajja medjevali li kienet mitlufa, u li reġġet instabet.

ISMJIJET IMQASSRIN

Adm = *Admonitiones. Twissijiet ta' San Franġisk.*

AP = GIOVANNI DA PERUGIA, *Anonimo Perugino.*

1C = TOMMASO DA CELANO, *Vita Sancti Francisci.*

2C = TOMMASO DA CELANO, *Memoriale in Desiderio Animae.*

CA = *Compilatio Assisiensis.*

L3C = *Leggenda dei tre compagni.*

FSF = *Fonti għall-Ħajja ta' San Franġisk t'Assisi. Il-Kitbiet ta' San Franġisk. Fonti Medjevali tal-Ħajja ta' San Franġisk, Traduzzjoni ta' N. MUSCAT, Ġ.B. XUEREB, M. VELLA, Introduzzjoni u apparat kritiku, N. MUSCAT, 2 Volumi, Provinċja Franġiskana tal-Patrijiet Minuri u Edizzjoni TAU, Malta 2005.*

LM = S. BONAVENTURA, *Legenda Maior Sancti Francisci.*

RegB = *Regula bullata (1223).*

RegNB = *Regula non bullata (1221).*

Test = *Testament ta' San Franġisk.*

VB = TOMMASO DA CELANO, *Vita Brevior (Vita beati patris nostri Francisci).*

**TOMMASO DA CELANO,
IL-ĦAJJA
TAL-MISSIER IMQADDES TAGĦNA FRANĠISKU
(Vita Brevior)**

Tibda l-ittra dwar il-Ħajja tal-imqaddes Franġisku

Lill-miqjum u reverendu missier fra Elija, ministru ġeneral tal-patrijiet Minuri.¹

1 Xi żmien ilu jiena kont ktibt il-Ħajja tal-wisq glorjuż missierna Franġisku f'opra aktar kompluta,² fuq ordni tas-sinjur Papa Girgor,³ imma mghallem minnek ukoll, missier.⁴ Minhabba dawk li, forsi bir-ragun, ikkritikawha minhabba li għandha bosta kliem, issa fuq ordni tiegħek, jiena qiegħed niġborha fil-qosor f'kitba aktar qasira u ħsibt li

¹ Fra Elija kien sar vigarju ta' San Franġisk wara l-mewt tal-ewwel vigarju, fra Pietro Cattani, fl-10 ta' Marzu 1221. Wara l-mewt ta' San Franġisk (3 ta' Ottubru 1226), fil-kapitlu ġenerali tat-30 ta' Mejju 1227, ġie magħżul ministru ġeneral fra Giovanni Parenti, u fra Elija ha' ħsieb il-bini tal-bażilika ta' San Franġisk fuq ordni tal-Papa Girgor IX. Fra Elija ġie elett ministru ġeneral tal-Ordni fil-kapitlu ġenerali tad-29 ta' Mejju 1232, u ġie depost minn ministru ġeneral mill-Papa Girgor IX waqt il-kapitlu ġenerali ta' Ruma tal-15 ta' Mejju 1239. Tommaso da Celano, mela, kiteb il-*Vita Brevior* (VB) bejn l-1232 u l-1239.

² Tommaso da Celano kien kiteb il-*Vita Sancti Francisci* (1C) fuq ordni tal-Papa Girgor IX, li approvaha fil-25 ta' Frar 1229. Din kienet l-ewwel bijografija, jew *Legenda* uffiċjali ta' San Franġisk, li kien għadu kif ġie kanonizzat fis-16 ta' Lulju 1228.

³ Girgor IX, li qabel kien il-Kardinal Ugolino dei Conti di Segni, isqof ta' Ostia u protettur tal-Ordni tal-patrijiet Minuri, sar Papa fid-19 ta' Marzu 1227 u miet fit-22 ta' Awissu 1241.

⁴ Dan hu rikonoxximent esplicitu tar-rwol ta' fra Elija fil-kompożizzjoni tal-VB. L-awtur juża l-verb Latin *edocente*, li jindika li Elija nnifsu mexxieh fil-kitba ta' din il-bijografija.

nikteb f'diskors ta' ftit kliem almenu l-hwejjeg essenzjali u whud minn dawk mehtiega, filwaqt li hallejt barra bosta ohrajn. Fil-fatt, minkejja li xi whud forsi jridu li jinghadu xi hwejjeg b'mod differenti minn kif digà inkitbu, xorta wahda jkun aktar zgur li jiena nsegwi f'kollox il-gudizzju tieghek wahdek, li mieghek il-Qaddis ta' Alla kien jiftah qalbu aktar milli lejn ohrajn u li hu nnifsu kien jafda fik aktar bil-qalb f'dak kollu li kien irid jagħmel. Jalla joghħob lilek, mela, missier miqjum, *skond il-gherf li nghatalek* (2Pt 3,15), li taqta' barra u tnaqqas minn din l-opra dawk il-hwejjeg li huma ta' ostaklu. Jalla joghħbok tigbor u thares fiha dak kollu li hu utli. Jiena nittama fl-ubbidjenza li biha qed nitlobok tircievi l-frott tad-devozzjoni tieghek kemm fil-hafna kliem kif ukoll fil-qosor, biex hekk, waqt li nimxu wara l-fidi u l-grajjiet tal-istorja, inzommu dejjem quddiemna u kullimkien it-triq tal-verità.

Tibda l-hajja tal-imqaddes missierna Frangisku⁵

**Il-mod li bih hu ikkonverta lejn Alla. Kif biegh il-hwejjeg li kellu.
B'liema mod missieru ippersegwitah u kif ommu helsitu**

L-ewwel qari

2 Il-bniedem ta' Alla Frangisku twieled fil-belt ta' Assisi, li tinsab fit-territorju tal-wied ta' Spoleto.⁶ Sa mill-ewwel sena ta' hajtu trabba b'mod esagerat fil-frughat tad-dinja. Billi hu kien mexa b'mod ecessiv wara l-ewwel eżempji li tawh il-ġenituri tiegħu, sa ma kellu kwazi hamsa u ghoxrin sena, kien jahli l-hin billi jghix hajja fiergħa hekk li, fost dawk li kienu jinġibdu biex jimxu wara t-tlellix miżeru tad-dinja, f'beltu hu kien l-aktar wiehed fieragh u esagerat.⁷ Fil-fatt, minkejja li t-twajjeb

⁵ Il-possessiv *beati patris nostri* (l-imqaddes missierna) jindika li l-VB inkitbet bl-iskop li jaqrawha l-patrijiet Minuri.

⁶ San Frangisk twieled f'Assisi fl-1182.

⁷ Tommaso da Celano kien tkellem dwar it-tfulija u ż-zoghżija fiergħa ta' Frangisku u dwar l-eżempju mhux tant edifikanti tal-ġenituri tiegħu. "Kien

Alla harsu bil-grazzja tiegħu minn dawk id-dnubiet kbar li bihom il-bnedmin b'mod partikulari jhassru l-orìgini tagħhom u jwaqqgħu għall-baxx l-unur tan-natura tagħhom, u minkejja li *aktar minn shabu kollha ta' mparu* (Gal 1,14) kien jgħix fil-frugħat u l-pjaçiri, hu kien jippretendi li kulhadd jammirah għal dak li kien jagħmel. Tabilhaqq, hu kien għani imma ma kienx xhieh, anzi kien ġeneruż sal-hala, ma kienx jaħžen il-flus imma kien iqassamhom bħal wiehed li jaħlihom. Kien jġri li, kull meta kien jingħata għan-negożju u *kien idur mal-art kollha* (Ġen 41,46) iġorr tagħbijiet ta' drappijiet biex ibieghhom, ħafna kienu jagħmlu esperjenza tal-vantaġġi tal-umanità tiegħu, hekk li hu nnifsu kien iġawdi mill-ħbiberija ta' kull xorta ta' bnedmin.

It-tieni qari

3 Minkejja l-fatt li kien qed jgħix fi spirtu hekk kuntrarju, il-konverżjoni tiegħu lejn Alla kienet ta' eżempju għal dawk li ġew warajh: *giet fuqu id il-Mulej* (Eżek 1,3) u *l-leminija tal-Aktar Għoli* (S 77 (76), 11) biddlitu, billi għakkset lil ġismu bi dġhufija kontinwa u bdiet tiġbed lejha l-gost ta' ruħu bid-dilka tal-Ispirtu s-Santu. Fil-fatt, malajr hu ikkonverta fi bniedem ġdid u ma setax aktar jifraħ b'dawk il-ħwejjeg li qabel kien imdorri fihom. Ġara li, dak kollu li qabel kien iferrħu, wara beda jnissel fih id-djieqa. Imma billi l-ġrajjet ta' riżq tajjeb jerġgħu iqajjmu fuq tiegħu dak li t-tbatijiet ikunu xehtu mal-art, meta reġa' kiseb lura l-forzi ta' ġismu, beda jixtieq dejjem aktar li jakkwista l-favuri tad-dinja. Għalhekk iddecieda li jingħaqad ma' wiehed raġel nobbli minn Assisi, li kien qiegħed iħejji spedizzjoni militari lejn il-Puglia.⁸ Meta hu ingħata b'ruħu u ġismu b'kull determinazzjoni li

hemm raġel fil-belt ta' Assisi, li tinsab fit-tarf tal-wied ta' Spoleto. Kien jismu Frangisku. Sa mill-bidunett ta' tfulitu, mingħand il-ġenituri tiegħu ġie mrobbi ħażin skond il-frugħa tad-dinja. Kien jimita l-eżempji tagħhom, u hekk hu sar aktar fieragħ" (1C 1 [FSF I, 202]).

⁸ Ir-reġjun tal-Puglia kien jagħmel parti mir-renju ta' Sqallija. F'dik l-epoka Guatier de Brienne, eredi tat-tron ta' Sqallija min-naha ta' martu li kienet Normanna, kien qiegħed jiġġieled favur il-Papa Innocenz III kontra l-armata

jmur miegħu, lejl minnhom ra f'vizjoni d-dar tiegħu mimlija bl-armi tal-kavallieri, għalkemm is-soltu kienet tkun mimlija biss bil-hwejjeġ tal-merkanzija. Waqt li kien qiegħed jammira dan kollu, wasallu lehen waqt il-ħolm, li qallu li daww l-armi kellhom ikunu tiegħu u tal-kavallieri tiegħu.

It-tielet qari

4 Meta mbagħad qam mir-raqda, beda jitlef il-ħeġġa għal dak li ried iwettaq. Billi ma setax jifhem il-bidla li ma kienx qiegħed jittama li ssehh fih, beda jistaqsi lilu nnifsu dwar dan kollu fis-skiet ta' qalbu. Kien diġà lest biex iqabbel ir-rieda tiegħu mar-rieda divina, u wara li warrab għal ftit mill-istorbju tad-dinja u tan-negozju, beda jithabat biex iħares lil Ġesù Kristu fir-raġel ta' ġewwa tal-ispirtu tiegħu. Beda jixtieq li hadd ma jkun jaf b'din ix-xewqa qaddisa li ried iwettaq, u beda jistaqsi lil Alla biex jagħtih parir. Minkejja dan, beda jtkellem ma' ċertu ħabib, imma taħt xbihat, dwar il-fatt li hu kien sab teżor. Kien ta' spiss isejjaħlu biex imur miegħu fl-aktar postijiet moħbija, u kien jidhol waħdu fi kripta⁹ li fiha *kien jitlob lil Missieru fil-moħbi* (Mt 6,6). B'hekk imtela b'ferħ divin, u billi ma setax aktar iżomm magħluqa fih innifsu l-ħeġġa tal-Ispirtu, ma riedx iżjed imur fil-Puglia u beda jgħid fil-beraħ li ried iwettaq hwejjeġ kbar f'pajjiżu. Meta kienu jistaqsuh dwar jekk kienx beħsiebu jizzewweġ, hu beda jwiegħed li fi żmien qasir hu kellu jsib l-aktar mara għarfa, sabiħa u maħbuba li wieħed seta' qatt jara.

Ir-raba' qari

5 Jum minnhom, waqt li kien qiegħed jitlob, il-Mulej urieħ dak li hu kellu jagħmel. Billi ma setax iżomm magħluq fih innifsu l-ferħ li ħass,

imperjali ta' Federiku II fl-Italja ta' isfel, imma miet fil-11 ta' Ġunju 1205.

⁹ X'aktarx il-kripta romanika ta' San Masseo, li għadha teżisti ftit bogħod minn San Damiano, qrib il-Via Francigena li tgħaddi taħt il-belt ta' Assisi.

mar qabad u ha xi pezez ta' drappijiet prezzjuzi biex ibieghhom, u bl-ghaġġla mar lejn il-belt ta' Foligno. Hawnhekk, skond kif kien imdorri jagħmel, *biegħ kull ma kellu* (Mt 13,46) u li kien ġab miegħu. Bħala negozjant ferrieħi, kontra kull drawwa li soltu kellu, saħansitra halla warajh iż-ziemel li kien riekeb, u irċieva prezz tal-bejgħ tiegħu. Hu dak il-hin stess ikkonverta għall-ghemejjel ta' Alla b'mod straordinarju. Billi ħass li dawk il-flus kienu piż żejjed fuqu anke biex igorrom għal siegħa waħda biss, u billi qjies li l-qliegħ mhuwiex *ħlief ffit ramel* (Għerf 7,9), hu mar jagħti dawk il-flus lil saċerdot fqajjar li kien jgħix fi knisja qrib Assisi,¹⁰ biex dan jużah favur il-foqra. Billi dak is-saċerdot ma riedx jirċievi l-flus, għax kien jinkwieta minħabba l-biża' mill-qraba,¹¹ u billi baqa' mistagħġeb bil-konverżjoni hekk tal-ghaġġeb li kienet sehħet, dak il-bniedem li issa kien tassew jiddisprezza l-flus xehethom ġewwa tieqa u għaffiġhom taħt riġlejh bħallikieku kienu trab.

Il-ħames qari

6 Għaldaqstant missieru, meta sema' dawn il-ħwejjeġ dwaru, intlaqat bil-kbir b'din il-ġrajja mhux mistennija, u wara li ġie fil-post fejn il-qaddej ta' Alla kien jgħix, beda jfittxu imma ma sabux. Fil-fatt, hu kien inheba għal kważi xahar shiħ f'kantina taħt l-art, li fiha kien jgħibulu l-ikel bil-moħbi.¹² Imma jum minnhom, meta daħal fil-belt ta' Assisi liebes ħwejjeġ foqra, missieru ma setax irażżan lilu nnifsu, imma mar ħatfu f'idejh u kaxkru bil-mistħija lejn id-dar. Hu kien hekk mhux

¹⁰ Il-knisja ta' San Damiano, ffit barra mill-hitan ta' Assisi. Skond l-*Anonimo Perugino* 7 (FSF I, 496) dan il-qassis kien jismu Pietro.

¹¹ Il-qraba ta' San Frangisk. Billi hu kien jgħix fid-dar ta' missieru Pietro di Bernardone u ommu Pica, il-qassis beża' jiehu l-flus, għax kien jaf li Frangisku akkwistahom bil-bejgħ ta' ġid li kien tal-familja.

¹² Il-kelma Latin *fovea* f'fisser hofra fl-art. X'aktarx li l-post li fih inheba ż-zagħżuġ Frangisku mill-qilla ta' missieru kien jinsab fid-dar tal-qassis fqajjar ta' San Damiano. Illum il-ġurnata, fil-ġnien tal-kunvent ta' San Damiano għad hemm taraġ li jnizzlek ġo kantina, li minnha mbagħad terga' tinzel aktar fl-fond f'kamra mudlama u dejqa taħt l-art, li x'aktarx timmarka l-post fejn San Frangisk kien inheba.

milhuq mill-ebda sentiment ta' hniena, u għal diversi granet sakkru f'kamra mudlama, u flimkien mal-kliem beda jżid is-swat u mas-swat zied il-ktajjen. Izda hu, biex iwettaq dak li kien beda, ra kif għamel biex imur lura għall-impenn tiegħu b'mod aktar pront u b'deċiżjoni akbar. Wara ftit taż-żmien, billi missieru kien telaq minn pajjiżu, ommu tatu l-permess biex jitlaq bħala bniedem hieles, wara li hallitlu l-ktajjen. In-nies tal-belt u dawk kollha li kienu jafuh beda isejhulu miġnun u li tilef rasu, u bdew jixhtu kontrih *it-tajn tat-triqat* (S 18 (17),43), u *l-ġebel* (Ġw 8,59). Il-qaddej ta' Alla la hassu milqut u lanqas mibdul minn ebda tagħjir, u wera ruħu bħallikieku kien trux għal dan id-disprezz kollu.

**B'liema mod hu inxtehet fil-borra,
u wara dan mar jaqdi lil-lebbruzi.
Dwar kif sewwa tliet knejjes, u wara li biddel it-tieni libsa tiegħu,
resaq lejn il-perfezzjoni ewanġelika,
u ġew miegħu shabu u fihom għaraf l-ghemil tal-Ispirtu ta' Alla**

Is-sitt qari

7 Issa li kienet intemmet il-persekuzzjoni ta' missieru,¹³ liebes biċ-ċraret, dak li darba kien juża ilbies prezzjuż, jum minnhom, waqt li kien qiegħed ikanta t-tiffhir tal-Mulej bl-ilsien Franciż hu hu miexi ġewwa bosk,¹⁴ *waqa' f'idejn il-hallelin* (Lq 10,30). Meta dawn bdew

¹³ Fil-VB, Tommaso da Celano ma jtkellimx dwar il-fatt ta' Frangisku li jinża' hwejġu quddiem l-isqof Guido ta' Assisi. Dan jurina li l-VB inkitbet fi żmien li fih fra Elija kellu l-appoġġ tal-Papa Girgor IX biex jiġġieled favur l-eżenzjoni tal-patrijiet Minuri mill-ġurisdizzjoni tal-isqofijiet djoċesani. Hekk Celano jevita li juri li Frangisku kien fittex il-protezzjoni tal-isqof ta' beltu u daħal taht il-ġurisdizzjoni tiegħu bħala ordinarju (il-fatt li l-isqof għatta lil Frangisku bil-mantell tiegħu). Fil-VB 96 li tikkonkludi l-parti bijografika, Celano juża kliem ta' tiffhir għall-"bażilika tal-imqaddes Frangisku" li Girgor IX "eżentaha minn kull ġurisdizzjoni inferjuri għall-awtorità apostolika."

¹⁴ Frangisku, li kien trabba fil-kultura *cortese* tal-kavallieri ta' Assisi shabu, kien juża l-Franciż, l-ilsien tal-letteratura, biex jesprimi l-ferħ tiegħu u jkanta

jistaqsuh b'mod selvaġġ min kien, bil-fiduċja hu wegħibhom: "Jiena l-ħabbar *tar-Re kbir*" (S 48 (47),3). Huma sawwtuh bil-qawwa, u mbagħad xeħtuh ġo foss mimli borra, u qalulu: "Oqgħod hemm, ja bniedem selvaġġ, ħabbar ta' Alla!" Meta mbagħad dawk telqu minn hemm, hu farfar il-borra minn fuqu, u mimli ferħ qabeż barra mill-ħofra. Wasal imbagħad f'monasteru ta' rħieb,¹⁵ u billi qisuh bħala bniedem li ma jiswa għal xejn, tawh permiss kontra qalbhom li jaqdu fil-kċina bħala garżun. Fl-ahħarnett, billi ħadd ma kien wera ħniena lejn l-għera tiegħu, imġieghel mill-ħtieġa, kompli fi triqtu u wasal fil-belt ta' Gubbio, fejn kiseb tonka qasira mingħand wiehed ħabib antik tiegħu.¹⁶ Il-prijur ta' dak il-monasteru, meta aktar tard sema' bil-fama tar-raġel ta' Alla, beda jaħseb fuq il-mod kif fil-passat kien qjiesu, u iddispjaċih ħafna, mar għandu u umilment talbu maħfra.

Is-seba' qari

8 Wara dan il-maħbub tal-umiltà mar joqgħod mal-lebbruzi.¹⁷ Kien jaħsilhom bl-umiltà l-ġrieħi tagħhom, u ma kienx jitqazzeż inaddafhom mill-materja. Qabel, iżda, meta kien jara mqar mill-bogħod lil-lebbruzi u l-postijiet fejn kienu joqogħdu, kien jagħlaq imnifsejh b'idejh. Imma meta l-grazzja ta' Alla żaritu meta kien għadu liebes ta'

t-tifhir lil Alla. X'aktarx li kien tgħallmu minn ommu Pica, li kienet ġejja minn Franza. Il-fatt li Frangisku jsejjah lilu nnifsu "ħabbar tar-re kbir" hu prova tal-ispirtu ta' kultura *cortese* li fiha trabba.

¹⁵ Il-monasteru Benedittin ta' San Verecondo lejn in-nofsinar ta' Gubbio, illum imsejjah Vallingegno, qrib it-triq ewlenija li minn Perugia tieħdok Gubbio.

¹⁶ Dan il-ħabib kien jismu Federico Spadalunga. Skond it-tradizzjoni l-knisja attwali ta' San Frangisk fil-belt ta' Gubbio inbniet fil-post fejn hu kellu daru u laqa' fiha lil San Frangisk.

¹⁷ Il-lazzaretti tal-lebbruzi barra Assisi kienu jinkludu dak ta' San Salvatore delle Pareti, fejn illum hemm il-Casa Gualdi, nofs triq bejn Assisi u Santa Maria degli Angeli, u dak ta' San Lazzaro d'Arce, qrib Rivortorto, fejn illum għad hemm wieqfa l-kappella ta' Santa Marija Maddalena. Hu x'aktarx qrib xi wiehed minn dawn il-lebbrożarji li Frangisku ltaqa' mal-lebbruz fl-1205.

sekular, jum minnhom iltaqa' ma' lebbruž, u wara li rebaħ b'mod tal-ghageb lilu nnifsu, *biesu* (Mk 14,45).¹⁸ Minn dan il-ġest hu tqanqal b'hegga akbar biex jistmerr lilu nnifsu, u beda jqis lilu nnifsu b'disprezz dejjem aktar. Kien ukoll jipprovdi għall-ħtigijiet tal-foqra l-oħrajn, meta kien għadu jgħix fid-dinja, u kien iqisha bhala haġa indenja b'mod żejjed li jichad li jagħti karità lil min jitolbu f'isem Alla. Fl-ewwel sena tal-konverżjoni tiegħu,¹⁹ l-imqaddes Frangisku sewwa b'kura kbira l-knisja ta' San Damiano, li kienet ilha mibnija minn żminijiet il-qedem u li issa kienet għodda mgarrfa għal kollox.²⁰ Dan kien il-post li fih, wara li kienu għaddew sitt snin mill-konverżjoni tal-imqaddes Frangisku, kellha l-bidu hieni tagħha r-religjon glorjuża tas-Sorijiet Foqra,²¹ permezz ta' dak l-istess bniedem. Dwar l-imġieba qaddisa u l-hajja tal-ghageb ta' dawn is-sorijiet għalissa ha nżommu s-skiet, għax dan jitlob kitba proprja u żmien hieles biex wiehed jagħmilha.

It-tmien qari

9 Wara dan il-missier imqaddes bl-istess mod sewwa knisja

¹⁸ Celano jikteb ir-rakkont fuq il-mudell tal-hajja ta' San Martin ta' Tours, li wkoll haddan miegħu u bierek raġel lebbruž skond Sulpicio Severo, *Vita Sancti Martini*, vol. 1, 18, 3, in *Sources Chrétiennes* 133, ed. J. Fontaine, Paris 1967, 292.

¹⁹ 1206-1207.

²⁰ Il-knisja ta' San Damiano kienet prijorat antik Benedittin, dokumentata fl-1030. Fl-1103 saret proprjetà tal-prijur tal-knisja ta' San Rufino. Kif sabha Frangisku kellha navata bi kripta u presbiterju merfugh, skond l-istil monastiku. Fil-knisja kien hemm l-ikona tal-Kurċifiss bizantin li llum jinsab imħares fil-knisja ta' Santa Klara f'Assisi.

²¹ Is-sitt sena mill-konverżjoni ta' Frangisku kienet l-1211. Kien nhar Hadd il-Palm, 28 ta' Marzu ta' dik is-sena, li Klara ħalliet id-dar u ikkonsagrat hajjitha fil-kappella tal-Porziuncola. Wara ftit żmien fil-monasteru Benedittin ta' San Paolo delle Abbadesse f'Bastia Umbra, u f'dak ta' Sant'Angelo di Panzo, Frangisku baġhatha f'San Damiano, fejn twieldet ir-*religio*, jiġifieri l-familja reliġjuża, tal-*Ordo Pauperes Dominarum*, l-Ordni tas-Sorijiet Foqra. Meta sar Papa Girgor IX fl-1227, tahom l-isem ta' Ordni ta' San Damiano fl-1235.

oħra qrib Assisi, li kienet imġarrfa.²² Wara li mar joqgħod fil-post jismu Porziuncola, hemmhekk reġa' beda jibni l-knisja tal-imqaddsa Vergni Marija, li kienet imġarrfa u kważi meqruda,²³ u ma ċahadx għal dan il-bidu hekk tajjeb sa ma wassal fit-tmien kull impenn tiegħu. Issa kienu għaddew tliet snin mill-konverżjoni tiegħu. F'dan iż-żmien hu kien jilbes tonka bħal dik tal-ermiti, u kien imħażżem b'ċintorin tal-ġild u kien iżomm ħatar f'idejh, u kien jilbes l-ġhata tar-riglejn.²⁴ Imma meta jum minnhom f'dik il-knisja inqara l-Evangelju ta' kif il-Mulej baġhat lid-dixxipli tiegħu biex jippriedkaw, wara li semgħu l-imqaddes Frangisku, u fehem li d-dixxipli ta' Kristu ma kellhomx *ifittxu li jkollhom la deheb, la fidda u lanqas flus* (Mt 10,9; Lq 9,3), *la ħorġa għat-triq, la ħobż u lanqas ħatar, la qrieg u lanqas żewġ ilbiesi* (Mt 10,10; Mk 6,8; Lq 9,3; 10,4), imma li kellhom jippriedkaw is-saltna ta' Alla u l-penitenza, hu mall-ewwel *mimli bil-grazzja tal-Ispirtu s-Santu* (Atti 6,5.8) qal: "Dan hu dak li jiena rrid. Dan hu dak li nixtieq nagħmel b'qalbi kollha." Dak il-ħin stess *nehħa l-qorq minn riglejh* (Eż 3,5), reħa l-ħatar minn idejh u kien kuntent li jkollu biss tonka waħda

²² Din kienet il-knisja ta' San Pietro della Spina, li kienet tinsab ftit barra minn Assisi qrib xi artijiet li kienu proprjetà ta' missier San Frangisk. Mhux probabbli li kienet l-abbazija ta' San Pietro ġewwa Assisi, għax din kienet prijorat Benedittin u ma kienetx imġarrfa.

²³ Il-kappella tal-Porziuncola kienet waħda mill-knejjes dipendenti mill-abbazija ta' San Benedetto al Monte Subasio, u tmur lura għall-1145. X'aktarx li nbriet qabel, matul is-seklu 10, għax l-isem 'Porzuncle' jidher f'dokument tal-arkivju tal-kattidral ta' Assisi, datat 1045. Hemm legġenda li tgħid li l-kappella inbniet fi żmien il-Papa Liberius fis-seklu 4, minn eremiti li kienu ġew mill-Art Imqaddsa, u li qiegħdu fiha ġebbla mehuda mill-qabar tal-Vergni Marija fil-Wied ta' Ġosafat, u semmew il-knisja Santa Maria di Giosafat. Fi żmien San Frangisk il-kappella kienet magħrufa bħala Santa Maria degli Angeli, jew inkella Santa Maria della Porziuncola. Ġiet imħollija f'idejn Frangisku mill-Benedittini tal-Monte Subasio. Kien f'din il-knisja li San Frangisk sema' l-kliem tal-Evangelju tal-missjoni tal-apostli fl-24 ta' Frar 1208. Il-Porziuncola kienet ċentru ta' mumentu importanti fil-ħajja ta' San Frangisk u l-Ordni tiegħu. Episodji jinkludu l-vokazzjoni ta' Klara (28 ta' Marzu 1211), l-indulġenza tal-Porziuncola (1216), il-kapitli tal-Ordni, u l-mewt ta' San Frangisk (3 ta' Ottubru 1226).

²⁴ Dan l-istil ta' lbies jurina li Frangisku kien jgħix ħajja ta' penitenti.

ta' bla valur, u flok biċ-ċinturin thazżem b'habel. Tabilhaqq hu ha hsieb li jhares kelma b'kelma sakemm dam haj il-hwejjeg l-ohrajn li hu kien sema' b'tant herqa dwar il-perfezzjoni evangelika.

Id-disa' qari

10 Wara dan, għaldaqstant, mimli b'hegga kbira tal-ispirtu, *beda jxandar il-penitenza* (Mt 4,17) lil kulhadd, għalkemm kien jagħmel dan b'diskors sempliċi, imma ħiereg minn qalb miftuħa beraħ. Tassew, ta' kull jum hu kien jipproponi l-kelma ta' Alla lil dawk li kienu jingabru biex jisimgħuh, kif il-Mulej kien urieħ, u kien jibda billi jxandar qabel xejn is-sliem u jgħid: "*Il-Mulej jagħtikom is-sliem!*" (2Tess 3,16). Din it-tislma kien ixandar lill-irġiel u nisa, kif ukoll lil dawk kollha li kien jiltaqa' magħhom. Għaldaqstant bosta minn dawk *li kienu jobogħdu s-sliem* (S 120 (119),6) u bl-istess mod ukoll is-salvazzjoni, bl-għajnnuna tal-Mulej *li kien jahdem magħhom* (Mk 16,20), haddnu l-paċi b'qalbhom kollha, u saru huma wkoll *ulied is-sliem* (Lq 10,6) u kienu jahdmu għalenija biex jiksbu s-salvazzjoni eterna. Fost dawn kien hemm fra Bernardo mill-belt ta' Assisi, li haddan *l-ambaxxata tal-paċi* (Lq 14,32), u kien l-ewwel wiehed li mar jiġri wara l-Qaddis ta' Alla.²⁵ Hu, wara li biegh kull ma kellu u qassmu lill-foqra, wettaq il-kunsill tal-Evangelju mqaddes bl-iskop li jgħix hajja aktar perfetta: "*Jekk trid tkun perfett, mur, biġ il-ġid li għandek, aġhtih lill-foqra, u jkollok teżor fis-sema; imbagħad ejja u imxi warajja*" (Mt 19,21).²⁶ Sitt irġiel ohrajn

²⁵ Bernardo da Quintavalle, skond 1C 24 (FSF I, 223) ma kienx l-ewwel sieheb ta' San Frangisk: "L-ewwel wiehed fost dawk li mxew wara l-bniedem ta' Alla kien joqgħod Assisi, u kien raġel devot u ta' semplicità fl-ispirtu." Imma dan is-sieheb baqa' anonimu u l-VB ma ssemmiehx u tinsisti li kien Bernardo l-ewwel wiehed li mexa wara San Frangisk.

²⁶ Kien fil-knisja ta' San Niccolò *ad pedem plateam* li Frangisku mar ma' Bernardo da Quintavalle u ċertu Pietro (Pietro Cattani) biex jikkonsulta l-Missal. It-tliet testi tal-Evangelju li ġew quddiem għajnejh ifformaw in-nukleu tal-forma ta' hajja li Frangisku għazel li jgħix. Kienu Mt 19,21; Lq 9,3; Mt 16,24. Il-Missal li ikkonsulta San Frangisk għadu mħares sallum fil-Walters Art Gallery ta' Baltimore, USA.

bdew jimitaw dik il-għamla [ta' hajja], u ingħaqdu mal-imqaddes Frangisku bil-hajja u t-tonka.²⁷ Il-missier hieni kien jishar u jithabat bil-ħegġa biex ta' kuljum jgħallimhom jifhmu l-ħwejjeġ essenzjali tal-hajja u kien jiffurmahom biex jimxu b'passi deċizivi l-hajja tal-faqar imqaddes u tas-semplificazzjoni hienja.

11 Billi għaldaqstant kien jaqbad bil-ħegġa fl-imħabba ta' Alla bl-ogħla devozzjoni u kien jixtieq b'qalbu kollha li wliedu jimxu 'l quddiem, jum minnhom mar f'post ta' talb, kif kien jagħmel ta' spiss. Hemmhekk, waqt li taħt l-ispirazzjoni kien jippersevera fit-tul fl-indiema mqaddsa u beda jaħseb *fl-imrar ta' ruħu* (Is 38,15) fl-għemejjel ħżiena li kien wettaq, beda jhoss hlewwa li ma setax ifissirha u ferħ li qatt ma kien ħassu qabel li bdew isaqqu dak kollu li kien niexef fil-qalb tiegħu, iqabbd u bil-ħegġa dak li kien biered, u jdawwlu dak li kien mudlam. Hekk tbiegħed minnu nnifsu, u maħtuf fuqu nnifsu, ħassu għal kollox mitluf bħallikieku f'dija ta' dawl. Wara li rċieva, mingħajr l-ebda dell ta' dubju, il-maħfra ta' htijietu kollha, filwaqt li wessa' l-qalb tal-ispiritu, beda jara b'mod ċar dak li kellu jseħħ fil-ġejjieni.²⁸ Minn dak il-ħin, għaldaqstant, beda jirakkonta xi ħwejjeġ meħtieġa lill-aħwa u jgħidilhom: “Ħuti u uliedi, il-Mulej għadu kif urieni li Alla se jkabbarna f'kotra kbira u se jferrixna f'għadd kbir sat-trufijiet tal-art. Għax tabilhaqq, *jiena rajt kotra kbira* (Apk 7,9) ta' rġiel li ġejjin għandna, u li se jgħixu magħna lebsin it-tonka tal-imġieba qaddisa, u li se jgħaddu bħalna mill-istess triq li aħna għaddejna minnha. Jiena rajt kotra bla għadd *minn kull nazzjon li hawn taħt is-sema* (Atti 2,5) li ġejjin jingabru flimkien f'dawn l-inħawi u l-ħoss *tal-ilhna tagħhom* (Għan 2,14) għadu jidwi f'widnejja. Ġejjin il-Franċiżi, qed ihaffu l-Ispanjoli, kif ukoll il-Ġermaniżi u l-Ingliżi, u diversi minn nazzjonijiet u ilsna differenti qed jingemgħu f'folol.” Meta l-aħwa semgħu dan, *infexxu*

²⁷ 1C 25 (FSFI, 25) jagħti hjiel tal-ewwel seba' shab ta' San Frangisk: Bernardo da Quintavalle, Pietro (Cattani), Egidio, Sabbatino, Morico, Giovanni della Cappella, u Filippo Longo.

²⁸ Din l-esperjenza unika ta' maħfra li ħass San Frangisk sehhet fil-muntanja fuq l-eremitaġġ ta' Poggio Bustone, fuq il-Wied ta' Rieti, fejn sallum għadha meqjuma l-kappella-għar li tfakkar din il-ġrajja.

f'għajat ta' ferh (S 126 (125),2) li jsalva, kemm minħabba l-grazzja li l-Mulej Alla kien ta lill-qaddis tiegħu, kif ukoll għax kienu bil-għatx imhegġeġ biex jirbħu għal magħhom lill-proxxmu, u kienu jixtiequ li *minn jum għal iehor il-Mulej iżidilhom magħhom lil dawk li jkunu salvi* (Atti 2,47).

**B'liema mod l-aħwa kienu jmorru fid-dinja tnejn, tnejn,
u dwar kif il-Papa Innoċenz tah l-awtorità biex jippriedka,
ikkonferma r-regola,
u b'liema mod, wara li l-aħwa issaħħew fis-solitudni,
iddeċidew li jingħaqdu mal-faqar u
jkunu ta' għajnuna għall-proxxmu**

12 Fl-istess żmien, billi raġel iehor ingħaqad magħhom, l-aħwa laħqu n-numru ta' tmienja. Il-missier imqaddes, wara li gābarhom *tnejn, tnejn* (Lq 10,1), baġħathom f'diversi partijiet tad-dinja bil-ministeru li *jxandru s-sliem* (Atti 10,36) u li jippriedkaw il-penitenza. Hu ippreżenta quddiemhom diversi hwejjeġ dwar is-saltna ta' Alla, u irrikmandalhom li jgħixu l-aktar l-umiltà u s-sabar. Huma laqgħu bil-ferh l-ubbidjenza qaddisa li ingħatatilhom, u bl-umiltà inxtehtu f'riġlejh. Hu bil-hlewwa kollha haddanhom miegħu bħal omm, u bi priedka profetika qal lil kull wieħed minnhom: *Ħalli xortik f'idejn il-Mulej u hu jgħinek u jwieżnek* (S 55 (54),23). Hu kien jgħid dawn il-kliem kull meta kien jistieden lill-aħwa għall-ubbidjenza, u kien irid li huma jersqu lejn Alla u jafdaw fih b'kull kura.

13 Imma wara li għadda ftit taz-żmien, billi l-Mulej kien urieh hwejjeġ oħra, skond ix-xewqa tiegħu f'daqqa waħda l-aħwa kollha ingābru flimkien fl-istess waqt. Huma iċċelebraw b'ferh kbir dak li l-missier imqaddes kien ra fil-viżjoni, u bdew jistagħġbu hafna kif irnexxielhom jingābru flimkien fl-istess post u żmien. Huma talbu bl-umiltà l-maħfra, u akkużaw lilhom infushom tal-offiżi u kull xorta ta' ingrattitudni. Huma fdaw fil-Qaddis ta' Alla kull hsieb li kien jinkwetahom, kif setgħu. U hekk erba' irġiel oħrajn li jisthoqqilhom

ingħaqdu magħhom, u hekk waslu għan-numru ta' tnax l-ahwa. Minhabba f'hekk kien hemm għidut kbir fost il-poplu u l-fama tal-bniedem ta' Ala bdiet tinfirex fil-boġħod.

14 Billi l-imqaddes Franġisku ra kif il-Mulej *minn jum għall-iehor kien iżid* (Atti 2,47) il-għadd tal-ahwa f'dik il-komunità, kiteb għalih innifsu u għall-ahwa prezenti u futuri b'mod sempliċi u bi ftit kliem il-forma ta' hajja u r-regola, billi għamel użu prinċipalment mill-kliem tal-Evangġelju mqaddes, li kien jixtieq iħares bl-aktar mod perfett. Minkejja dan hu dahħal ukoll xi hwejjeġ oħrajn, li kienu meħtieġa għall-prattika ta' imġieba ta' hajja qaddisa. Imma billi kien jixtieq li dak li kien kiteb ikun ikkonfermat mill-Papa, mar Ruma,²⁹ hu li kien it-tnax-il wieħed flimkien mal-ħdax ahwa li kellu miegħu. Wara li ddaħħal quddiem il-Papa mill-wieħed mill-kardinali,³⁰ raġel imżejjen b'dixxeniment u li kien jibżta' minn Alla, hu wera lis-sinjur Papa Innoċenz il-għamla ta' hajja³¹ li ried jgħix u urieh bl-umiltà dak li ried iwieghed. Hekk, bil-ħidma tal-grazzja ta' Alla, is-sinjur Papa wera li qabel miegħu, u billi xtaq li jitkompla l-effett ta' dik il-ħidma, laqa' t-talba li kien għamillu l-bniedem ta' Alla. Wara li qallu bosta kliem ta' thegġiġ, ikkonferma r-regola tal-qaddis ta' Alla, u ikkmanda lill-ahwa biex jippriedkaw il-penitenza lil kulhadd, u wieghedhom li fil-gejjieni kellu jafdalhom hwejjeġ akbar u aktar mifruxa. Wara li sema' dawn il-hwejjeġ kollha, l-imqaddes Franġisku *radd ħajr lil Alla* (Atti 27,35), u wara sellem bl-ispirtu u bil-gisem tiegħu, u wara li rċieva l-barka tal-Papa u żar l-oqbra tal-appostli qaddisa, u telaq mill-belt, hu beda jterraq fid-dinja.

²⁹ Lotario di Segni ġie elett Papa u ha l-isem ta' Innoċenz III fit-8 ta' Jannar 1189. Miet f'Perugia fis-16 ta' Lulju 1216. Il-vjaġġ ta' San Franġisk lejn Ruma seħħ fl-1209, qabel nofs Mejju meta l-Kurja Papali marret Viterbo.

³⁰ 1C 32 (FSF I, 229) tidentifika l-kardinal bħala Giovanni di San Paolo. Dan kien Giovanni Colonna, li kien raheb Benedittin fil-monasteru ta' San Paolo fuori le Mura, imbagħad kardinal ta' Santa Prisca (1193-1205) u kardinal isqof ta' Sabina, mill-1205 sal-mewt tiegħu fl-1215. Celano kien oriġinarjament qal li l-isqof Guido ta' Assisi kien għen lil San Franġisk jasal għand il-Papa, imma fil-VB jiskot dwar dan il-fatt.

³¹ Il-Latin juża l-kelma *propositum (vitae)* biex jindika l-forma ta' hajja ewanġelika li San Franġisk ipprezenta quddiem il-Papa.

15 Hu kien jistaghgeb kif ix-xewqa tiegħu sehhet b'mod hekk faċli u kien iħossu jfur bil-ferħ dejjem iżjed u bil-fiduċja fil-Mulej, għaliex hu kien urieh sa mill-bidunett dawk il-ħwejjeġ kollha bir-rivelazzjonijiet qaddisa tiegħu. Għaldaqstant id-dixxipli ġodda ta' Kristu kienu *jgħidu wiehed lill-ieħor* (Lq 24,17) bil-ħeġġa b'liema mod setgħu jimxu 'l quddiem biex jikbru fil-virtù sabiex setgħu jkunu ta' eżempju quddiem Alla u l-proxxmu. *Il-ħin* kien *għamel sewwa* u kienu għajjenin bil-mixi huma waslu *f'post imwarrab* (Mt 14,15). Huma kienu mħabbtin ħafna u għajjenin u ma setgħu jsibu l-ebda għajnuna mill-bnedmin, imma l-pjetà divina ma naqsithomx, u baġhtitolhom il-ħobż permezz ta' persuna li giet malajr imma li aktar malajr għabet minn quddiemhom. Hekk imfarrġin u mimlijin stagħgib, *raddew ħajr lil Alla* (Kol 3,17) u hekk temmew il-mixja li kien fadlilhom.

16 Waslu b'hekk f'post qrib il-belt ta' Orte, fejn għexu għal ftit granet, u fejn ma kellhom l-ebda konsolazzjoni ta' din l-art, imma kienu jifirħu bit-tgħanniq ta' oħthom il-*povertà* mqaddsa. Magħha huma għamlu patt ta' ħbiberija, biex hekk jingħaqdu magħha b'aktar ħlewwa, u iffirmaw magħha patt għal dejjem.³² Meta mbagħad ħallew dak il-post, huma li kienu jħobbu l-ħwejjeġ eterni ftiehmu bejniethom jekk kellhomx jgħixu fost il-bnedmin jew inkella jmorru jgħixu f'postijiet imwarrbin. Imma l-qaddis ta' Alla, li ma kienx jafda fil-qawwa tiegħu, imma *kien ibakkar fit-talb* (S 88 (87),14) qabel ma jagħmel xi haġa, għazel li ma jgħix *għalih innifsu biss* (2Kor 5,15) imma li kellu jdur halli jirbah lill-proxxmu.

17 Għaldaqstant il-kavallier l-aktar qalbieni ta' Kristu, Frangisku, kien *idur il-bliet u l-kastelli* (Mt 9,35), ixandar il-kelma ta' Alla *mħux*

³² Billi bil-Latin il-kelma *paupertas* hi femminili, u l-Fonti Frangiskani jitkellmu minn għerusija ta' San Frangisk ma' *sorella povertà*, uzajna l-kelma bit-Taljan, għax bil-Malti l-kelma "faqar" hi maskili, u mhux possibbli li biha nrendu s-sens ta' għerusija ta' San Frangisk ma' *Madonna Povertà*. It-tema tal-għerusija mistika ma' *sorella povertà* jiġi żviluppata l-aktar fl-allegorija *Sacrum Commmercium Sancti Francisci cum Domina Paupertate*, li turi xebħ kbir ma' dawn l-espressjonijiet ta' Tommaso da Celano.

bil-kliem qawwi tal-għerf, imma bil-wiri tal-Ispirtu u l-qawwa (1Kor 2,4). Kien jittellem *bil-miftuħ* (Atti 9,28) bl-awtorità apostolika li inghatatlu, u ma kienx juża kliem biex iżieghel bih, u kien ibieghed minnu l-kliem fieragh. Tabilhaqq, billi hu kien ihegġeg lill-ohrajn bil-kliem, qabel xejn kien ifittex li jhegġeg lilu nnifsu bl-għemejjel. Ma kienx jibza' minn dawk li jehduha kontrih, imma kien jesponi l-verità b'kuraġġ akbar. Diversi persuni għorrief kienu jistagħbu bil-qawwa tal-predikazzjoni tiegħu u kollha kienu jhaffu biex jiġu jarawh u jisimġhu minn fommhu, bhala bniedem ġej minn dinja oħra,³³ u wiehed li ma ġiex mgħallem mill-bnedmin. Bosta mill-poplu, nobbli u mhumiex, kjeriċi u lajċi, mimsusa minn ispirazzjoni divina, bdew jimxu fuq il-passi tal-imqaddes Frangisku u jingħaqdu miegħu, u wara li ċaħdu t-thassib tad-dinja, bdew jgħixu taħt id-dixxiplina tiegħu.

**Dwar it-tliet Ordnijiet li l-imqaddes Frangisku waqqaf
u dwar id-dixxiplina stretta fil-harsien tiegħu innifsu u tal-ohrajn,
u dwar kif, wara li halla post, mar joqgħod fil-Porziuncola
u kif għallem lill-aħwa biex jitolbu**

18 Dan il-qaddis hieni waqqaf tliet Ordnijiet,³⁴ kif kien diġà ġie muri minn qabel fit-tliet knejjes li hu kien bena fil-bidunett, għalkemm hu ma kienx konxju minn dan kollu. Lil kull wiehed minnhom hu ta regola ta' ħajja u uriehom fil-verità t-triq tas-salvazzjoni. Ma permezz tiegħu, *bniedem tas-sengħa* (Eż 38,23) li bit-thabbira u l-offerta tal-forma, regola u duttrina tiegħu, li l-Knisja ta' Kristu tiġġedded fiż-żewġ sessi u li johroġ rebbieħ l-eżerċtu tat-tliet armati ta' dawk li ġew salvati? Imma hawnhekk se nitkellmu b'mod partikulari dwar l-Ordni

³³ L-espressjoni Latina *homo alterius saeculi omnibus videbatur* tinsab f'1C 36 (FSF I, 233). Tindika bniedem li l-ħajja tiegħu hi miftuħa għat-tieni miġja ta' Kristu, bniedem miftuħ għall-aħħar zminijiet.

³⁴ Bil-Latin: *tres ordines hic ordinat*, espressjoni meħuda mill-*Officium Rhythmicum Sancti Francisci* ta' JULIAN MINN SPEYER, 3 antifona tal-Lawdi (FSF I, 372): "Tliet Ordnijiet ried iwaqqaf: / L-ewwel wiehed sejjahlu tal-Minuri, / tal-Aħwa fqajrin; / Tan-nofs kien dak tax-Xbejbiet vergni, / Filwaqt li t-tielet kien dak tal-Penitenti, / Li laqa' fih irġiel u nisa."

li hu ġabar madwaru u żamm magħqud fit-tonka u fil-professjoni. Ghax x'kien ifisser dan kollu? Hu hawwel l-Ordni tal-patrijiet Minuri u kien proprju f'dik l-okkażjoni li tah dan l-isem. Tabilhaqq, meta hu kiteb fir-Regola: “għandhom ikunu minuri”,³⁵ malli sema' tinqara din is-sentenza, f'dak l-istess waqt hu qal: “Irrid li din il-fraternità tissejjaħ Ordni tal-patrijiet Minuri.”³⁶

19 Min hu dak li waħdu jista' jirrakonta l-binja spiritwali tal-virtujiet kollha li dan il-Qaddis bena fih innifsu b'dispożizzjoni hienja u kif iddedika lilu nnifsu b'mod tal-għageb lejn uliedu kemm fl-għemil kif ukoll fil-kelma? Immexxi mill-grazzja li għallmitu, hu fittex li jesperimenta l-quċcata tal-virtujiet kollha, u waqt li żamm l-ispirtu tiegħu miġbud lejn il-hwejjeġ tas-sema, kien jgħakkes lill-ġisem imsejken tiegħu bil-madmad tal-penitenza. Rigward id-dixxiplina, hu kien *joqogħod f'postu jgħasses* (Is 21,8) lejl u nhar fuqu nnifsu u fuq uliedu. Ghax taqbilhaqq jekk, kif ġie li kien jiġri, xi tentazzjoni

³⁵ S. FRANGISK, *RegNB 7,2: sed sint minores et subditi omnibus qui in eadem domo sunt*. Bil-Latin il-kelma *minor* (*minores*) hi l-komparattiv ta' maġġoranza tal-aġġettiv *parvus* (żgħir). Il-kelma “minuri” mela tindika “inferjuri”, “aktar żgħir”. Is-sens tal-espressjoni hi li San Frangisk ried li l-aħwa tiegħu jkunu “minuri” billi jkunu sudditi u sottomessi bhala qaddejja tal-ohrajn. Naturalment is-sens originali tal-espressjoni hu evangeliku: “Min irid ikun kbir fostkom, għandu jkun qaddej tagħkom, u min irid ikun l-ewwel fostkom, għandu jkun l-ilsir tagħkom” (Mt 20,26). L-aġġettiv “minuri” magħqud man-nom *fratres* (“aħwa”) wassal għall-isem tal-Ordni: *Ordo fratrum Minorum*, li bil-Malti hu tradott “Ordni tal-patrijiet Minuri”. La n-nom “aħwa” u lanqas l-aġġettiv “żgħar” bil-Malti ma jrendi r-rikkezza tat-tifsira Latina originali *fratres minores*, u għaldaqstant l-isem “patrijiet Minuri” hu t-titlu kwalifikat tal-Ordni li ried iwaqqaf San Frangisk.

³⁶ Tommaso da Celano jurina bidla essenzjali f'dan l-istadju: il-fraternità ssir Ordni. Dan il-mod istituzzjonali fil-bijografiji jiġi qabel id-dokumentazzjoni pontifiċja. Fil-fatt l-espressjoni “Ordni tal-patrijiet Minuri” giet użata għall-ewwel darba mill-kancelleriya pontifiċja fil-Bulla *Pro dilectis* ta' Onorju III (29 ta' Mejju 1220). Celano jrid juri kif l-isem tal-Ordni twieled qabel l-1215, meta l-Konċilju tal-Lateran IV kien ipprojbixxa t-twaqqif ta' Ordnijiet reliġjużi ġodda.

tal-gisem xi kultant kienet issawwtu, hu kien jinjtehet f'xi foss mimli borra, meta kienet tkun ix-xitwa, u kien jibqa' fih sakemm kull ġibda karnali kienet titbiegħed minnu. L-aħwa l-oħra kienu jsegwu b'hegġa kbira l-eżempju ta' din il-mortifikazzjoni. Kien jgħallimhom mhux biss kif jimmortifikaw il-vizzji u jrażżnu l-ġibdiet tal-gisem, imma wkoll is-sensi esterni tagħhom, li permezz tagħhom il-mewt tidhol fir-ruħ.

20 Kien għalhekk li l-missier hieni kien mar jgħix flimkien ma' wliedu f'post ieħor qrib il-belt ta' Assisi, jismu Rivo Torto,³⁷ fejn kien hemm gorboġ abbandunat minn haddieħor. Kien post mill-aktar dejja hekk li fih kienu bil-ħniena jistgħu joqogħdu bilqiegħda jew jistrieħu. Ta' spiss kien jonqoshom il-ħobż, u għalhekk kellhom jieklu l-ġdur li kienu jmorru jittallbu fil-għaks li fih kienu jgħixu. Hu kien jikteb l-ismijiet tal-aħwa fuq it-travi ta' dik id-dwejra, sabiex kull wiehed kien jagħraf il-post tiegħu meta jkun irid jitlob jew jistrieħ, u biex il-hsejjes żejda minhabba d-djuq ta' dak il-post ma jtellfux is-skiet tal-ispirtu. Waqt li kienu jgħixu f'dak il-post,³⁸ ġara jum minnhom li wiehed raġel ġie jmexxi l-ħmar tiegħu, u wasal fid-dwejra ċkejna li fiha kienu jgħixu l-bniedem ta' Alla u l-aħwa shabu. Billi dan ir-raġel ma riedx li jieqfulu f'wiċċu, hu beda jhegġeġ lill-ħmar tiegħu biex jidhol, u kien jgħidlu dawn il-kelmiet: "Idhol ġewwa, għax hawnhekk se nagħmlu l-ġid lil dan il-post." Meta sema' dan il-kliem San Frangisk laqa' bid-dinjità l-kelma u l-intenzjoni ta' dak ir-raġel, u wara li ħalla mall-ewwel dak il-gorboġ, mar joqgħod fil-post li jissejjaħ Porziuncola.

21 F'dak iż-żmien, meta l-aħwa talbuh *jgħallimhom jitolbu* (Lq

³⁷ Rivo Torto hu l-isem ta' nixxieġha li kienet tinzel mill-Monte Subasio fil-pjanura taħt Assisi, fejn illum hemm knisja li tfakkar dan il-gorboġ li fih għexu għal xi żmien il-patrijiet Minuri. Il-gorboġ primittiv ġie mibdul f'kappella fl-1455, u fuqu nbriet knisja iddedikata lil Santa Maria. Fl-1586 il-Papa Sistu V, Frangiskan Konventwal, ordna li tinbena knisja akbar, li nbriet bejn l-1600 u l-1640. Wara t-terremot tal-1853 il-knisja reġġet inbriet kif inhi illum.

³⁸ Il-kelma *locus* bil-Latin ("post" bil-Malti) fit-tradizzjoni Frangiskana tindika l-eremitaġġ, bħala abitazzjoni tal-patrijiet differenti mill-*conventus* (kunvent) li żviluppa aktar tard fil-bliet.

11,1), hu wieġeb hekk: “*Meta titolbu, għidu ‘Missierna’* (Mt 6,9; Lq 11,2), u ‘Nadurawk, Kristu, ukoll fil-knejjes kollha tiegħek li jinsabu fid-dinja kollha, u nbierkuk, għax bis-salib imqaddes tiegħek fdejt id-dinja.”³⁹ L-aħwa kienu jiehdu hsieb biex josservaw dawn il-ħwejjeg bil-kura u l-ħegġa u f’kull post li fih kien jilmħu mill-bogħod xi knisja, kienu jmilu bil-ġisem u bl-ispirtu, u kienu jaduraw kif il-Qaddis ta’ Alla kien għallimhom. Is-sempliċità qaddisa kienet imliethom u l-innoċenza ta’ ħajja kienet għallmithom, hekk li kienu jqisu kull kelma sempliċi bhala kmand tal-ubbidjenza.

22 Billi f’dak iż-żmien ma kienx hemm aħwa saċerdoti fl-Ordni tagħna, l-aħwa kienu jqerru għand saċerdoti sekulari kemm jekk kienu tajbin kif ukoll jekk midinbin, u ma kienu jqisu l-ebda qerq fihom, imma kienu juruhom kull devozzjoni u qima. Ġara li wieħed saċerdot kien qal lil wieħed mill-aħwa: “Ara li ma tkunx ta’ wiċċ b’iehor.” Dak, minħabba l-kliem li kien qallu, beda jemmen li hu kien ipokrita. Meta l-aħwa rawh hekk imħawwad minn niket żejjed tal-ispirtu, malli fehemu x’kienet ir-raġuni, hegġuh biex ma jemminx dak li kien sema’. Imma hu nnifsu ma riedx jemmen li saċerdot seta’ jigdeb, u ma riedx jehda min-niket li kien għaddej minnu, sakemm il-missier l-aktar qaddis spjegalu l-kliem tas-saċerdot u bl-għerf ipprova jigġustifika l-intenzjoni li biha kien qalhom. Malli xi hadd kien jgħaddi minn taħwida kbira tal-ispirtu, hekk kif kien jisma’ *l-kliem imħegġeg tiegħu* (S 119 (118),140) kien ibiegħed minnu kull shaba u kien ihoss il-bnazzi f’ruħu.

Dwar kif deher trasfigurat.

Kif wera b’mod mirakoluż il-preżenza tiegħu quddiem dawk li kienu assenti u kif għaraf il-ħwejjeg mohbija fil-qlub tal-oħrajn

23 Meta kien ikun preżenti l-missier hieni kien ifarraġ bil-

³⁹ S. Frangisk, *Test 5* (FSF I, 187).

hlewwa lil uliedu, u meta ma kienx ikun magħhom ma kienx jonqos milli jimliehom bil-ferħ. Ġara li darba, bil-lejl, hu ma kienx preżenti bil-ġisem fost l-aħwa, meta f'daqqa waħda, qrib nofs il-lejl, waqt li xi wħud mill-aħwa kienu jistrieħu u oħrajn kienu jitolbu, daħal mill-bieb ċkejken tad-dwejra *karru tan-nar* (2Slat 2,11) u beda jiġri *'l hawn u 'l hemm* (2Slat 2,14) diversi drabi mad-dar kollha. Fuqu kienet tidher bħal donnha dija kbira tax-xemx taħt forma ta' globu li kienet iddawwal id-dlamijiet tal-lejl. L-aħwa kienu mistagħġbin u imwerwrin sew, u *bdew jistaqsu lil xulxin* (Lq 22,23) x'kienet dik il-ħaġa. Imma, billi minħabba l-grazzja ta' dak id-dawl il-kuxjenza ta' kull wieħed dehret mikxufa beraħ għal sieħbu, fehemu li dik kienet ir-ruħ tal-missier l-aktar helu, li l-aktar minħabba l-grazzja tas-safa u l-kura mimlija pjetà li kellu lejn uliedu, kien jisthoqqlu li jikseb minghand il-Mulej il-barka ta' don hekk kbir.

24 B'hekk b'mod żgur raw kif *inkixfu l-fehmiet moħbija ta' qlubhom* (1Kor 14,25), hekk li ma kienux moħbija lill-missier l-aktar qaddis, għaliex permezz tar-rivelazzjoni tal-Ispirtu s-Santu, hu kien ikun jaf l-għemejjel ta' dawk li jkun assenti u kien jiftaħ beraħ il-ħwejjeġ moħbija tal-kuxjenzi għad-dixxerniment fin tiegħu. Ħaġa li qatt ma sehħet fis-sekli ta' qabel! Lil xi wħud kien iwissihom fil-ħolm, u kien jordnalhom x'kellhom jagħmlu u jipprojbilhom dak li ma kellhomx jagħmlu. Kien ikun jaf minn qabel il-ħażen li fil-gejjieni kienu se jwettqu xi wħud li kienu jidhru tajbin. Kien iħabbar il-grazzja futura tas-salvazzjoni f'dawk li fil-fatt kienu għaddejjin minn ħajja ħażina.

25 Biex nuru biċ-ċar lil kulhadd kif dan il-qaddis kien jamministra anke lil dawk li huma assenti l-faraġ tal-ispirtu, nirreferi għal fatt li sirt naf bih, billi dan għandu x'jaqsam mal-imqaddes Antnin konfessur ta' Kristu.⁴⁰ Billi, f'dak iż-żmien, fra Giovanni di Firenze, li kien maħtur

⁴⁰ L-informazzjoni dettaljata dwar Sant'Antnin ta' Padova li tagħtina l-VB hi originali, kif ukoll it-titlu ta' "konfessur ta' Kristu" li tagħtih. Imwieled qrib is-sena 1195 f'Lisbona, il-Portugall, u msemmi Fernando fil-magħmudija, hu kien kanonku regolari ta' Santu Wistin l-ewwel f'San Vincente de Fora u mbagħad fil-monasteru rjali ta' Santa Cruz f'Coimbra. Daħal fl-Ordni tal-

ministru tal-aħwa fi Provenza,⁴¹ kien qiegħed jiċcelebra l-kapitlu tal-aħwa fl-istess provinċja, dan il-qaddis li ghadna kif semmejna, jiġifieri l-glorjuż Antnin, kien jinsab preżenti f'dak il-kapitlu, u bħas-soltu kien qiegħed jippriedka bi hlewwa kbira fuq Ġesù lill-aħwa li kienu miġburin u offriellhom kelma ta' thegġig fuq l-argument "*Ġesù Nazzarenu, sultan tal-Lhud*" (Ġw 19,19). Waqt li kollha kienu mimlijin bil-hlewwa tal-priedka tiegħu, ċertu wiehed mill-aħwa li kien saċerdot, u li kien jismu Monaldo,⁴² raġel ta' min ifaħħru għall-fama tiegħu, imma l-aktar għall-hajja tiegħu, u ħabib tas-semplificità qaddisa, kien iħares lejn il-bieb tad-dar li fiha dawk l-aħwa kienu *kollha flimkien* (Ġoż 9,2). Hu ra bl-għajnejn tal-ġisem lill-imqaddes Frangisku merfugħ fl-arja, li kellha jdejh miftuha forma ta' salib, u li kien qiegħed ibierek lill-aħwa. *Il-faraġ tal-Ispirtu s-Santu* li bih *kienu imtlew* (Atti 9,31) dawk li kienu hemm bil-qiegħda flimkien, għamel li din ix-xhieda hi ta' min jemminha.⁴³

26 Ħafna jsemmu eżempju ta' kif hu kien jagħraf il-ħwejjeg

patrijiet Minuri fl-1220 u ha l-isem ta' Antnin. Mar missjunarju fil-Marokk fuq l-eżempju ta' San Berardu u Shabu, l-ewwel martri Frangiskani, imma wara li marad kellu jerga' lura. Tempesta wasslitu fi Sqallija u mbaġhad mar Assisi fejn, wara l-kapitlu ġenerali tal-1221, San Frangisk baġhatu ma' fra Graziano, ministru tar-Romagna. Wara żmien fl-eremitaġġ ta' Montepaolo, wara priedka li għamel f'Forlì, sar predikatur magħruf u lettur tat-teologija f'Bologna. Ippriedka fl-Italja ta' fuq u fi Franza, fejn kien kustodju ta' Limoges. Wara sar ministru provinċjal tal-Italja ta' fuq. Miet f'Padova fit-13 ta' Ġunju 1231. Nhar Pentekoste, 30 ta' Mejju 1232, il-Papa Girgor IX ikkanonizzah.

⁴¹ Giovanni Bonelli di Firenze jissemma f' 1C 48 (FSF I, 242) u f' JULIAN MINN SPEYER, *Vita S. Francisci*, 30 (FSF I, 412), f' BERNARD MINN BESSE, *Liber de Laudibus S. Francisci*, in *Analecta Franciscana* III, Quaracchi 1897, 230. Il-kapitlu ta' Provenza sar fil-belt ta' Arles fl-1224.

⁴² Fra Monaldo x'aktarx li miet f' Arles u jissemma f' BERNARDO MINN BESSE, *Liber de Laudibus S. Francisci*, 6, in *Analecta Franciscana* III, Quaracchi 1897, 678.

⁴³ Dan l-episodju jurina kif, fl-1224, il-komunità primittiva tal-aħwa qrib San Frangisk kienet infirxet u saret Ordni magħmul minn provinċji, bil-ministri u l-kapitli. Juri wkoll li, minkejja dan il-proċess ta' istituzzjonalizzazzjoni, San Frangisk kien dejjem preżenti fl-ispirtu tiegħu fost l-aħwa.

mohbija fil-qlub tal-oħrajn. Kien hemm ċertu wieħed mill-aħwa jismu Ricerio,⁴⁴ li kien ta' twelid nobbli, imma li kien jgħix ħajja aktar nobbli, kien iħobb lil Alla u jistmerr lilu nnifsu, kien jixtieq jaqla l-grazzja tal-missier imqaddes, għax kien jemmen li hu kien ikun jisthoqqlu l-grazzja divina jekk San Frangisk kien iħobbu b'imħabba intima, u kien jibza' li kienet taqa' fuqu l-korla ta' Alla jekk ma kienx jikseb dik l-imħabba. Tabilhaqq, hu kien ta' spiss jaħseb dwar dawn il-ħwejjeġ fil-ġewwieni ta' ruħu, imma ma kien juri lil hadd bl-ebda mod il-ħsibijiet mohbija tiegħu. Hekk imħawwad fl-ispirtu, jum minnhom hu wasal fil-post li fih kien jgħix il-Qaddis ta' Alla. Dan kien fiċ-ċella jitlob u għaraf li kien wasal (fra Ricerio) u fehem li hu kien iħossu mħawwad f'ruħu. Għaldaqstant hu baġat isejjaħlu mall-ewwel u qallu hekk: "Ibni, thalli l-ebda tentazzjoni thawdek, għaliex inti għażiż ħafna għaliya u kun af li fost l-aħwa l-oħrajn inti se jkun jisthoqqluk l-imħabba u l-ħbiberija tiegħi." Dak imtela' bil-ferħ u fl-istess ħin baqa' mistagħġeb, u wara dan beda jkun mimli qima minħabba l-grazzja tal-missier imqaddes, u beda jwessa' qalbu b'fedeltà akbar fil-ħniena ta' Alla.

**Dwar il-ħarsien tal-faqar, dwar l-astinenza tal-ħajja tiegħu,
dwar dak li kien jagħmel biex jitbaxxa quddiem l-oħrajn,
dwar id-devozzjoni li l-popli kienu juru lejha
u b'liema mod kien jgħallem lill-aħwa kif iqimu
lis-sacerdoti u lid-dutturi tal-liġi divina**

27 Il-ħabib ta' Alla Frangisku kien jingħaqad bil-ħeġġa kollha mal-povertà qaddisa, billi kien jitwarrab ukoll minn dak li kien meħtieġ għalih biex ma jkunx imbuttat li jissoddisfa l-kilba għal kull xorta ta' ġid. Kien bilkemm jissapporti li fid-dar ikun hemm imqar reċipjent, sakemm mingħajru seta' b'xi mod jevita li jsir qaddej tal-ħtiġijiet l-aktar urgenti. Kien jgħarrex l-għemejjel tal-aħwa u jeżaminahom b'attenzjoni u ħerqa fl-impenn, ma kien iħalli xejn mingħajr kastig, u kien japplika x-xafra taċ-ċanfira tiegħu lil kull min kien jagħmel xi ħaġa li ma kienetx dritta.

⁴⁴ Ricerio mill-Marca ta' Ancona.

28 Ġara li, jum minnhom, l-aħwa ta' ċertu eremitaġġ kienu hejjew mejda fqira ħafna, imma b'attenzjoni akbar mis-soltu. Malli l-missier hieni raha, hu beda jilminta b'lehen għoli, u beda jgħid li dik il-mejda ma kienetx mejda tal-foqra, imma tal-għonja. Hu ħarab lejn rokna ta' dik id-dwejra, qagħad bilqiegħda fuq l-art, u mnikket bħallikieku kien barrani, beda jittallab il-karità.⁴⁵

29 Kien bil-ħniena jaċċetta li jiekol ikel imsajjar. Imma jekk kien jaċċettah, kien iħallat⁴⁶ miegħu l-irmied jew inkella jirvinalu t-togħma bl-ilma kiesaħ. Kien jixrob ftit inbid, u saħansitra ma kienx jixrob ilma biżżejjed. Kien iterraq fid-dinja *jxandar l-Evangēlju tas-saltna ta' Alla* (Mk 1,14), fid-djar tas-sekulari biex iħares dak li jgħid l-Evangēlju dwar il-laħam.⁴⁷ Meta hu kien jirċievi l-laħam, kien jiekol ftit, u kien ibieghed minnu bil-moħbi l-kumplament biex hekk ma tiġix innutata d-differenza. Is-sodda tiegħu kienet l-art għerja li fuqha kien jimtedd liebes it-tonka. Ta' spiss kien jorqod bil-qiegħda u mhux mimdud fuq l-art, u kien iżomm biċċa injama jew ġebła taħt rasu.

30 Ġara darba minnhom li hu kien magħkus sewwa mill-mard, u wara li kiel ftit laħam tat-tiġieġ u reġa' kiseb mill-ġdid il-forzi ta' ġismu, daħal f'Assisi. Malli wasal *qrib il-bieb tal-belt* (Lq 7,12), ordna lil wiehed mill-aħwa li jorbotlu ħabel ma' għonqu u li jkaxkru mat-toroq tal-belt kollha bħallikieku kien ħalliel, u li kellu jgħajjat bħallikieku bandu: "Araw, hawnhekk għandkom bniedem wikkiel li bil-moħbi mar jiekol il-laħam tat-tiġieġ!" Ħafna nies ingabru quddiem dik id-dehra

⁴⁵ Episodju originali fil-VB, għax l-ewwel darba li niltaqghu miegħu hu fil-CA 74 (FSF I, 674) u 2C 61 (FSF I, 780), li jambjentaw l-episodju fl-eremitaġġ ta' Greccio, nhar il-Milied (jew fl-Għid il-Kbir).

⁴⁶ Il-verb Latin hu *conficiebat*, li għandu diversi tifsiriet: "kien iħallat", "kien iħejji", "kien jirvina" jew "ibiddel" (it-togħma), "kien jgħaffeg", "kien jogħmod", "kien jaħbi". Is-sensi jirkbu wiehed fuq l-iehor. Frangisku kien jogħmod ikel li qabel kien ikun ħallat miegħu l-irmied biex hekk itellfu t-togħma.

⁴⁷ Ir-riferiment evangeliku hu għal Lq 10,8. Frangisku hekk jiddistingwi ruħu mill-Katari, li ma kienux jieklu laħam biex jgħidu li huma perfetti.

tal-ghageb, u *wara li dan il-kliem li semghu laqtilhom qalbhom* (Atti 2,37), bdew jghidu li huma kienu msejtna.

31 Kien ta' spiss iwettaq b'dan il-mod bosta hwejjeg, biex jistmerr b'mod perfett lilu nnifsu u jnqanqal lill-ohrajn biex jistmerruh. *Fost it-tifhir tal-bnedmin* (Lq 4,15) hu kien iqis lilu nnifsu bniedem ta' bla ebda siwi, u kien ibieghed minnu kull favur tal-bnedmin, hekk li kien isejjah lejx xi wiehed mill-ahwa u kien jikkmandah b'ubbidjenza biex jghidlu kliem ta' canfira li kienet tisthoqqli kontra l-favur li l-bnedmin kien juruh u t-tifhir mhux misthoqq li kienu joffrulu. Dak siehbu mbaghad, ghalkemm kontra qalbu, kien jibda' jsejjahlu bniedem rozz, mercenarju u bla siwi, filwaqt li dak il-bniedem mill-aktar qaddis kien ikun mimli ferh, kien jitbissem u jwiegbu: *Ibierkek il-Mulej* (Num 6,24; S 128 (127),5), iben l-aktar għażiz, ghaliex qieghed tgħid hwejjeg mill-aktar veri u xieraq li l-iben ta' Pietro di Bernardone jisthoqqli jismagħhom."

32 Bir-rieda ta' Alla ta' kuljum kienet tikber il-fidi u d-devozzjoni tal-poplu, u kulhadd kien jigrri b'tant herqa li jarah li diversi drabi kienu jigrri lejx *kulhadd jghaffeg fuq xulxin* (Lq 12,1). Jekk xi hadd seta' mgar imisslu *l-libsa tieghu* (Mk 5,28), kien iqis lilu nnifsu hieni minhabba d-devozzjoni tal-ghageb li kien ihoss. Tabilhaqq *id il-Mulej kienet mieghu* (Lq 1,66), u kienet tqanqal il-qlub tal-bnedmin għall-penitenza, hekk li darba minnhom mat-tletin raġel kollha flimkien u fl-istess post libsu t-tonka tar-religjon. Meta kien jidhol *fil-bliet u l-irhula* (Mt 9,35) kienu jdoqqu l-qniepen, il-poplu ta' spiss kien jilqgħu b'mod solenni, u kulhadd kien imur jigrri biex jilqgħu igorru f'idejhom il-friegħi tas-sigar.

33 Ghax tassew, minhabba s-sinjali ta' qdusija tieghu u l-ghēgubijiet tal-mirakli kien ihawwad il-qerq tal-erezija u kien jerfa' fil-gholi l-fidi kattolika. Lil kulhadd kien jghallem biex ihares il-fidi tal-Knisja mqaddsa Rumana, u kien jafferma li fiha biss tinsab is-salvazzjoni ta' dawk li huma

mifdija.⁴⁸ Kien iħaddan b'affett straordinarju lis-saċerdoti, lid-dutturi tal-liġi divina u l-ordnijiet kollha ekkleżjastiċi, u kien jgħallem li huma għandhom ikunu miqjuma fuq il-bnedmin kollha.

34 Il-popli kienu joffrulu l-ħobż biex ibierku, u wara li kienu jżommuh għal żmien twil, dan il-ħobż kien ifejjaq minn bosta xorta ta' mard lil dawk li kienu jduquh. Ħafna drabi, bl-ogħla fidi u bil-ħegġa, kienu jaqtgħu biċċiet mit-tonka tiegħu sal-punt li kienu jhalluh għoddu għeri. Imma, sabiex il-gisem bis-sensi tiegħu ma jisraqlux xi haġa mill-glorja minħabba dawn il-fatti, hu ma kienx iħabbel rasu milli jistqarr id-dnubiet tiegħu quddiem il-poplu. B'kull mod kien jaħrab mill-ammirazzjoni biex ma jaqax vittma tal-frugħa.

**Dwar kif ippriedka lill-għasafar,
u b'liema mod l-annimali kienu jistkennu għandu u kienu jobduh
u kif biddel l-ilma f'inbid**

35 Dan il-bniedem sħaqqlu jilhaq l-ogħla quċcata tal-perfezzjoni meta, mimli b'semplicità ta' ħamiema, għaraf li l-għasafar, l-annimali u l-ħut kienu ta' spiss jobduh, kif turina l-esperjenza.⁴⁹

36 Gara li, darba minnhom, kien għaddej mill-wied ta' Spoleto, u qorob lejn post qrib Bevagna, fejn kienet ingabret kotra kbira ta' għasafar ta' diversi speċi. Malli rahom il-qaddis ta' Alla, billi kien iħobb il-ħlejjaq kollha minħabba l-fatt li hu kellu mħabba partikulari lejn il-Ħallieq,⁵⁰

⁴⁸ Din l-affermazzjoni hi eku tal-ewwel kostituzzjoni tal-Konċilju tal-Lateran IV tal-1215, in *Conciliorum oecumenicorum decreta*, ed. G. Alberigo, edizione bilingue, Bologna 2002, 230: "waħda hi l-Knisja universali tal-fidili, li barra minnha ħadd ma jista' bl-ebda mod ikun salvat."

⁴⁹ Din hi espressjoni oriġinali tal-VB, li mbagħad insibuha fil-L3C 7. Tindika l-ewwel darba li Tommaso da Celano jagħti attenzjoni partikulari għall-imħabba ta' S. Franġisk lejn il-ħlejjaq.

⁵⁰ Din ukoll hi espressjoni oriġinali tal-VB u turi eżattament il-motiv tal-imħabba li kien juri S. Franġisk lejn il-ħlejjaq, imħabba għal kollox Kristjana

mar jiġri hafif lejn dak il-post u bħas-soltu sellmilhom bħallikieku kienu hlejjaq mogħnija bir-raġuni. U billi l-għasafar ma tarux, hu mimli stagħgib, resaq lejhom. U beda jiġi u jmur f'nofshom, bit-tonka tiegħu beda jmissilhom rashom u l-iġsma tagħhom. Mimli ferħ u ammirazzjoni, beda bil-herqa kollha jwissihom biex jisingħu l-kelma ta' Alla, u beda jgħidilhom: "L-aħwa tiegħi għasafar, intom għandkom tfahħru hafna lill-Ħallieq tagħkom u thobbuh dejjem, għaliex Hu dak li libbiskom bir-rix, tagħkom il-ġwienah biex ittiru, u fost il-hlejjaq kollha għamillkom ħielsa u offriekom l-arja safja. *Intom la tizirgħu u lanqas tahsdu* (Lq 12,24) u Hu jmexxikom mingħajr ma intom ma tieħdu ħsieb tagħkom infuskom." Għal dak il-kliem dawk l-għasafar bdew jaqbzu hafna b'ġesti kif huma jafu jesprimu ruhhom, u bdew itawwlu għenuqhom, jifirxu l-ġwienah, jifthu munqarhom u jduru lej. Ma ċcaqilqux minn dak il-post sakemm, wara li hu immarkahom bis-sinjal tas-salib, tahom il-permess jitolqu bil-barka tiegħu. Imbagħad mar lura għand l-aħwa, u beda jakkuza lilu nnifsu bi traskuraġni għax fl-imghoddi qatt ma kien ipriedka lill-għasafar. Għalqstant, minn dak il-jum, beda jhegġeġ bil-herqa lill-għasafar, lill-annimali u wkoll lill-krejaturi insensibbli biex ifahħru u juru mħabba lejn il-Ħallieq tagħhom.

37 Darba oħra wasal fil-kastell⁵¹ jismu Alviano, biex jippriedka. Wara li ġemgħa l-poplu u talbu jagħmel is-skiet, minħabba l-ħuttaf li kien ibejjet f'dak il-post u li kien qed jagħmel hafna storbju, bil-ħniena seta' jinstema' jippriedka. Waqt li kulhadd kien qieghed jisimgħu, u kellem lill-ħuttaf u qalilhom: "Ħuti ħuttaf, issa wasal il-ħin li nitkellem jien ukoll, għaliex intom sa issa għidtu biżżejjed. *Isimgħu l-kelma tal-Mulej* (Is 1,10), u zommu s-skiet sakemm *isseħħ il-kelma ta' Alla* (2Kron 36,21). Dawk il-ħuttaf, bħallikieku kienu mzejna bir-raġuni,

u mibnija fuq il-fidi f'Alla ħallieq. Hekk nistgħu nifhmu s-sens veru ta' S. Frangisk patrun tal-ekoloġija (Ittra tal-Papa S. ĠWANNI PAWLU II, *Inter sanctos*, 29 ta' Novembru 1979, in *Acta Apostolicae Sedis*, LXXI [29 Decembris 1979] N. 16, 1509-1510).

⁵¹ Il-kelma *castellum* bil-Latin tindika kastell fis-sens ta' raħal jew belt zghira fortifikata u mdawwra bis-swar minn kullimkien, bħalma f'Malta għandna l-*Castellum Maris* tal-Birgu u l-Kastell ta' Ghawdex.

siktu mall-ewwel u ma ċcaqilqux minn posthom, sakemm intemmet il-priedka. Dawk kollha li kienu qed jaraw, imtlew bil-ghageb u bdew jaghtu glorja lil Alla.

38 Il-bejjem selvaġġi, bħallikieku kellhom l-użu tar-raġuni, kienu juru jagħharfu l-affett tal-pjetà tal-imqaddes Franġisku. Tabilhaqq, meta kien jgħix qrib il-kastell ta' Greccio, darba minnhom wiehed mill-aħwa ġablu fenek selvaġġ li kien inqabad f'nassa. Imqanqal mill-ħniena quddiemu, ir-raġel mill-aktar qaddis beda jkellmu: "Ħija fenek, ejja għandi. Għaliex hallejthom jaqbdok fin-nassa?" Dak mall-ewwel ħarab minn idejn dak li kien ġabu u mar jigrri jfittex il-kenn għand il-Qaddis u qagħad bla biża *fi ħdanu* (Lq 16,23), mingħajr ma ġiegħelu hadd. Il-Qaddis beda jmellu b'affett ta' omm, u tah il-permess jitleq ħieles u jerga' lura fil-bosk. Imma, kull darba li kien inizzlu fl-art, dak kien dejjem jerga' lura fi ħdan il-qaddis, sakemm fl-aħħar dan ordna lill-aħwa biex jeħduh lura fil-bosk li kien hemm fil-qrib. L-istess haġa ġrat fil-każ ta' fenek, li hu animal selvaġġ, meta darba minnhom il-qaddis kien qiegħed jgħix fuq il-gżira tal-ghadira ta' Perugia.⁵²

39 Hu kien jingibed mill-istess affett ta' pjetà ukoll lejn il-ħut, hekk li meta kienu jinqabdu kien jerga' jixhethom fl-ilma, u kien jordnalhom biex joqogħdu attenti biex ma jerggħux jinqabdu. Darba minnhom, kien jinsab fuq dgħajsa fl-ghadira ta' Rieti.⁵³ Wiehed sajjied kien qabad ħuta kbira, li n-nies isejħulha *tinca*,⁵⁴ u kollu qima offrieha lill-qaddis ta' Alla. Hu laqagħha bil-qalb kollha, sejhilha oħtu l-ħuta, u wara li berikha *f'isem il-Mulej* (S 123 (122),2), reġa' xehetha fl-ilma. Waqt li l-qaddis baqa' għal ftit mument i fit-talb, dik il-ħuta bdiet tilgħab fl-ilma qrib id-dgħajsa, u ma telqitx minn hemmhekk sa ma kisbet il-permess u l-barka tal-missier imqaddes.

⁵² Lago di Trasimeno. Fl-1211 S. Franġisk kien qatta' Randan fuq l-Isola Maggiore skond il-*Fioretti* 7 (FSF II, 1593).

⁵³ Din hi l-ghadira ta' Piediluco. Fi żmien S. Franġisk kienet ikbar milli hi illum, u wiehed kien jaqsamha fuq dgħajsa.

⁵⁴ *Tenca*, jew *Tinca*, ħuta tal-ilma ħelu li tgħix fl-ghadajjar f'diversi reġjuni fl-Ewropa.

40 Il-missier glorjuż, waqt li kien fit-triq tal-ubbidjenza, sar ħabib ta' Kristu,⁵⁵ u waqt li kien jimxi u jhaddan il-madmad tal-ubbidjenza perfetta lejn Alla, fl-ubbidjenza li kienu juruh il-ħlejjaq qala' dinjita kbira quddiem Alla. Tabilhaqq hu biddel saħansitra *l-ilma f'inbid* (Ġw 2,9), meta darba minnhom kien jgħix fl-eremitaġġ ta' Sant'Urbano⁵⁶ fejn kien marid ħafna. Malli daq dak l-inbid fieq b'mod hekk ħafif li hadd ma iddubita li dak kien miraklu divin. Hu tabilhaqq qaddis dak li l-ħlejjaq kien jobduh u li malli kien jagħmel l-iċken sinjal l-istess elementi kienu jbiddu l-użu tagħhom f'xi haġa oħra.

Dwar xi mirakli li hu wettaq meta kien ħaj

41 Il-qaddis ta' Alla Frangisku kien jiddi bid-dawl tal-mirakli, u kellu l-grazzja tal-fejqan, li issa għaldaqstant sejr in nu ru imm a biss f'parti minnha, għaliex nittamaw li l-fatti l-oħrajn jirrakkontawhom b'mod aktar wiesgħa.⁵⁷ Fil-belt ta' Tuscania⁵⁸ kien hemm kavallier li laqa' lill-imqaddes Frangisku f'ospizju. Dan kellu *iben li ma kellux ħliefu* (Lq 7,12) u li kien zopp u dgħajjef f'gismu kollu. Dan it-tifel, għalkemm kien diġà qabeż is-snin wara li infatam mill-ħalib ta' ommu,

⁵⁵ Din l-espressjoni ta' Frangisku, *Christi amicus*, hi originali għall-VB.

⁵⁶ Dan hu eremitaġġ Frangiskan qrib Narni, provinċja ta' Terni, magħruf bħala Speco di Sant'Urbano, jew ukoll Speco di Narni.

⁵⁷ Din l-introduzzjoni hi kitba originali ta' Tommaso da Celano, li x'aktarx li seta' jagħmel użu minn dokumentazzjoni ta' mirakli li x-xhieda kienu iddeponew quddiem il-kummissjoni inkarigata mill-Papa Girgor IX biex tipprepara l-atti tal-kanonizzazzjoni ta' S. Frangisk fl-1228. Celano jirrakkonta b'ordni l-mirakli li S. Frangisk għamel *in vita et post mortem*. Hawnekk għandna gabra ta' mirakli li seħhu meta S. Frangisk kien għadu ħaj. Wara r-rakkont storiku Celano jkompli l-VB b'lista ħafna itwal ta' mirakli l-qaddis wettaq wara l-mewt, l-aktar fuq il-qabar tiegħu kemm fil-knisja ta' San Giorgio (1228-1230), kif ukoll fil-Bażilika ta' S. Frangisk (wara l-1230). Għal raġuni ta' spazju u biex ma ninkludux rakkonti li jistgħu jkunu monotoni għall-qarrejja, għażilna li s-sezzjoni tal-mirakli *post mortem* inhalluha barra minn din it-traduzzjoni.

⁵⁸ Tuscania (li kien jisimha Toscanella), fil-provinċja ta' Vitbero, fil-Lazio.

xorta waħda kien għadu mixħut fil-benniena. Il-missier niżel bl-umiltà quddiem ir-riglejn tar-raġel qaddis, u beda jitolbu bid-dmugh biex jagħmel xi haġa ħalli ibnu jakkwista saħħtu. Frangisku, minkejja li kien jagħraf lilu nnifsu bħala li ma jisthoqqlux li jaqla' grazzja bħal dik, u beda jgħid li tassew hekk kien, intrebaħ bl-insistenza tat-talb (ta' dak il-kavallier), u wara li għadda xi hin fit-talb, immarka lit-tifel bis-sinjal tas-salib u bierku. Dak mall-ewwel beda juri li kien jagħraf lill-persuni ta' madwaru wiehed, wiehed, u mimli ferħ qam fuq tiegħu b'saħħtu u beda jimxi 'l hawn u 'l hinn kif ried.

42 Darba oħra, meta hu kien wasal qrib Narni, kien hemm raġel mill-istess belt, li kien jismu Pietro, u li kien *mifluġ, mixħut fuq il-friex* (Mt 9,2). Dan, meta sema' li l-qaddis ta' Alla kien ġej Narni, baġħat jitlob lill-isqof tal-belt biex jindenja li jibgħat għandu lill-qaddej ta' *Alla l-aktar Għoli* (Lq 8,28) biex ifejjqu. Hu ma kienx jista' jhaddem il-membri ta' ġismu, hekk li bil-ħniena kien jista' jħarrekk ilsienu u għajnejh. L-imqaddes Frangisku resaq qrib tiegħu, u immarkah minn rasu sa saqajh bis-sinjal tas-salib, u wara li keċċa minnu kull hażen, *reġġaġħlu saħħtu* (Mt 12,13) lura bħal qabel.

43 Billi kien hemm mara mill-istess belt li kienet milquta mill-ġhama f'għajnejha, l-imqaddes Frangisku immarkaha bis-sinjal tas-salib fuq għajnejha u dak il-ħin stess reġa' taha lura d-don li tara.

44 Qrib Gubbio kien hemm mara li kellha idejha t-tnejn nexfin, u ma setgħet tagħmel xejn bihom. Meta hi saret taf li l-bniedem ta' Alla kien daħal fil-belt, kollha tbatija u mnikkta, resqet mall-ewwel tiġrilejh u b'wiċċ li jittallab il-ħniena bdiet turih idejha nexfin. Meta raha, imqanqal mill-pjetà, hu messilha jdejha u fejjaqha. Il-mara marret lura d-dar dak il-ħin stess, u kollha ferħana hejjiet ftira tal-ġobon u ġabitha lir-raġel qaddis. Hu imbagħad, b'sens ta' devozzjoni lejn dik il-mara, ħa ftit minn dik il-ftira u kielha, u ordnalha li tmur tiekol il-kumplament mal-familja tagħha.

45 Wiehed mill-ahwa kien imħabbat minn marda qalila, hekk li tant kien ikun imfarrak li l-membri ta' ġismu jkunu qishom iduru dawra tond. Tabilhaqq, xi mindaqqiet kien jintasab mal-art iebes stanga, jilwi saqajh sa ma jmissulu rasu, u kien jogħla 'l fuq f'għoli ta' raġel; imbagħad kien dlonk jistabat mal-art, *bir-ragħwa f'ħalqu* (Mk 9,20). Il-missier imqaddes kien jithassru f'dik il-marda qalila tiegħu, u wara li talab fuqu, bis-sinjal tas-salib fejjqu hekk li minn dak il-ħin qatt aktar ma sofru taħbit mill-marda li kellu.

46 Fil-kastell ta' San Gemini l-bniedem ta' Alla, waqt li kien *jippriedka u jxandar l-Evangēlju tas-saltna* (Lq 8,1) tas-smewwiet, daħal biex joqgħod għand wiehed tali li kien jibza' minn Alla, imma li martu, kif kulhadd kien jaf, *kienet mahkuma minn xitan* (Lq 13,16). Wara li dan ir-raġel talbu jfejjaqha, l-imqaddes Frangisku, billi kien jibza' mit-tifhir tal-bnedmin, ma ried bl-ebda mod li jagħmel dan. Imma wara li dak ir-raġel kien heggu b'ħafna talb, hu bagħat lit-tliet ahwa li kienu miegħu jitolbu fit-tliet irkejjen tad-dar, filwaqt li hu mar jitlob fir-raba' rokna. Wara li temm it-talb, resaq bil-fiducja lejn il-mara li kienet mgħawwga ganċ b'mod li jgiblek ħniena, u ordna lid-demonju f'isem il-Mulej tagħna Ġesù Kristu biex johroġ minnha. Mal-kmand tiegħu, id-demonju tbiegħed b'ħafna storbu u hekk bil-giri li r-raġel ta' Alla ħaseb li kien ġie mqarraq. Għal din ir-raġun i telaq minn dak il-post mimli bil-mistħija. Imma meta, darba ohra, hu kien għaddej mill-istess kastell, dik il-mara bdiet tgħajjat pubblikament fil-pjazza, u bdiet tigrri warajh u tbus il-marka ta' riġlejh, u titolbu biex ikellimha. Hu għaldaqstant, meta ntebaħ mill-folla li kien hemm li hi kienet tassew giet meħlusa, fl-aħħar aċċetta kontra qalbu li jkellimha, għax ħafna kienu dawk li bdew jitolbu.

47 Meta l-imqaddes Frangisku kien qrib Città di Castello, kien hemm mara *li kellha fiha xitan* (Lq 7,33) u din haduha fid-dar li fiha hu kien waqaf. *Hi baqgħet 'il barra* (Ġw 20,11) mid-dar, tgħazzeż snienha, u bdiet tagħmel għal kulhadd u tinbaħ qisha kelb. Kienu bosta dawk li bdew jitolbu bil-ħniena lill-qaddis ta' Alla biex jeħlisha, u bdew jilmintaw li kienu ilhom żmien twil jissapportu dak il-ġenn tagħha.

L-imqaddes Frangisku baghat għandha lil sieħbu li kien miegħu, għax ried jara jekk kienx tassew ix-xitan jew inkella xi ingann ta' dik il-mara. Imma meta dik indunat li ma kienx l-imqaddes Frangisku, bdiet tgħajjru u tqisu bħallikieku xejn. Il-missier imqaddes sadanittant kien gewwa jitlob. Wara li temm it-talb, hareg barra lejn dik il-mara. Billi hi ma felhitx tara l-preżenza tiegħu, bdiet titkaghweġ mal-art. Il-qaddis ta' Alla ordna b'ubbidjenza lid-demonju biex johroġ minnha. Hu hareg dak il-ħin stess, u halla lil dik il-mara qawwija u shiħa.

48 Il-qaddej ta' Kristu kien jahdem dawn is-sinjali u oħrajn bħalhom meta kien għadu ħaj fil-ġisem, imma – u din hi l-ħaġa li l-aktar għandha tgħaġġibna – il-Mulej kien jgħin lill-bnedmin minn diversi xorta ta' għawg permezz ta' dawk il-hwejjeġ li hu kien imiss b'idu.

47 Mela, kien hemm mara mill-inħawi ta' Arezzo, li kienet tqila u, meta waslilha l-ħin tal-ħlas, kienet mikula minn uġiegh li ma jitwemminx, u damet tbatu l-uġiegh tal-ħlas għal diversi jiem. Gara li dak iż-żmien l-imqaddes Frangisku kien sejjer lejn eremitaġġ,⁵⁹ u kienu qegħdin iġorruh fuq żiemel minħabba l-mard ta' ġismu.⁶⁰ Kulhadd kien qieghed jistenna li hu kien se jgħaddi minn dak il-post fejn dik il-mara kienet titkaghweġ bl-uġiegh tal-ħlas, imma billi hu kien diġà wasal fl-eremitaġġ, wiehed mill-aħwa reġa' lura għal dik il-belt biż-żiemel li fuqu kien qagħad il-qaddis. Imma meta n-nies ta' dak il-post intebħu li dak ma kienx San Frangisk, kienu kollhom imnikktin, u *bdew jistaqsu lil xulxin* (Lq 22,23) jekk setgħux isibu xi ħaġa li l-qaddis ta' Alla kien mess b'idejh stess. Fl-aħħar sabu r-riedni taż-żiemel li hu kien żamm f'idu, u għaldaqstant neħhew ir-riedni bil-ħeffa minn ħalq iż-żiemel. Malli dik il-mara hasset ir-riedni li poġġewlha fuqha, tbiegħed minnha kull periklu, u welldet it-tarbija bil-ferħ u b'saħħitha.

⁵⁹ It-triq li minn Assisi tiehu lejn La Verna tgħaddi mill-inħawi ta' Arezzo. L-eremitaġġ li jissemma' hu dak ta' La Verna. Jista' jkun ukoll l-eremitaġġ ta' Celle di Cortona, fejn S. Frangisk waqaf meta kien marad sewwa fi Siena fl-1226 u kienu qed jehduh lura lejn Assisi.

⁶⁰ Ir-*RegNB* 15 (FSF I, 174) u r-*RegB* 3,12 (FSF I, 148) jipprojbixxu lill-aħwa li jirkbu ż-żwimel biex jivvjaġġaw, ħlief meta jkunu imġieghlin mill-mard.

50 Goffreduccio minn Città della Pieve kien *bniedem sewwa u kellu l-biża' ta' Alla* (Atti 10,2). Kien iżomm fid-dar il-kurdun li bih San Frangisk kien xi mindaqqiet jithažżem. Ġara li f'dawk l-inhawi ħafna rġiel u numru mhux żgħir ta' nisa kien jsofru minn diversi mard u deni. Dan ir-raġel beda jżur id-djar tal-morda u kien iħallat is-suf ta' dak il-kurdun mal-ilma, u kien jagħtiha lill-morda biex jixorbuha. Hekk, bil-qawwa ta' Alla, malli huma kienu jduqu l-ilma kienu jerġgħu jiksbu is-saħħa b'mod perfett.

51 Imma billi aħna iddeċidejna li nirrakkontaw mhux il-mirakli li ma jagħmlux bniedem qaddis,⁶¹ imma pjuttost il-ħajja l-aktar safja tiegħu, għalissa nieqfu milli nitkellmu dwar il-mirakli, u nkomplu ninsġu l-għemejjel *tas-salvazzjoni ta' dejjem* (Lhud 5,9).

**Kif heles mill-periklu tal-mewt lill-baħrin meta kattar l-ikel,
u dwar kif mar Spanja bix-xewqa tal-martirju,
u fl-aħħar wasal għand is-sultan ta' Babilonja**

52 Fis-sena tal-konverżjoni tiegħu,⁶² għaldaqstant, l-imqaddes Frangisku, kollu mħeġġeġ bix-xewqa tal-martirju, u biex jippriedka l-Evangeliu ta' Kristu lis-Saraċini, ried jaqsam il-baħar lejn l-art tas-Sirja.⁶³ Hu rikeb fuq ġifen biex imur lejn dawk l-inhawi, imma sab

⁶¹ S. GIRGOR IL-KBIR, *Homiliae in Evangelia*, 29, 4, ed. R. Étaix (Corpus Christianorum, Series latina 141), Turnhout 1999, 248; *Dialogi*, 1, 12 (PL 77, 213).

⁶² 1211-1212.

⁶³ L-ewwel darba li niltaqgħu ma' riferiment għall-evangelizzazzjoni tal-Musulmani hu fir-*RegNB* 16,2 (FSF I, 175) u fir-*RegB* 12 (FSF I, 157). Taħt l-isem ta' *Siria* (*Shām* f'awturi Gharab), fil-medjuevu kienu jifhmu reġjun ħafna akbar mill-pajjiż attwali tas-Sirja, li kien jinkludi l-possedimenti Latini tal-Kruċjati fuq il-kosta tal-Palestina, u t-territorji attwali tal-Art Imqaddsa (Israel u l-Palestina), Libanu, Ġordanja u Sirja. F'kelma oħra, r-reġjun kien ekwivalenti għall-"Postġiet qaddisa". Għalkemm fl-1187 il-Kruċjati kienu tilfu l-Art Imqaddsa u Ġerusalem, meta Saladin kien rebaħha minn idejhom,

ruhu fl-art ta' Slavonja⁶⁴ minhabba l-irjihat kuntrarji. Hekk deluż f'dak li kien ippropona u xtaq li jagħmel, billi ma sab lil hadd li kien se jbaħħar lejn ir-reġjun tas-Sirja, daħal bil-mohbi ma' wiehed minn shabu fuq ġifen, li kien se jsalpa lejn il-port ta' Ancona,⁶⁵ għaliex il-baħħar ma riedux bl-ebda mod jehduh magħhom fuq il-ġifen. Ġara li, bil-providenza divina, ġie wiehed raġel mhux magħruf, li ġab miegħu l-ħwejjeġ meħtieġa għall-ikel, u hallihom f'idejn wiehed li kien jinsab fuq il-ġifen, biex dak jipprovdi l-ikel lill-qaddis ta' Alla u lil siehbu. Hekk ġara li, minhabba li laħqithom tempesta twila fuq il-baħar, il-baħħara kielu l-provvisti kollha li kellhom. Imma bl-intervent divin l-ikel tal-imqaddes Frangisku beda jitkattar sal-punt li għal diversi granet kien biżżejjed biex jissoddisfa l-ħtieġa ta' kulhadd sa ma l-ġifen wasal Ancona. Meta raw dan il-baħħara li kienu ħelsu mill-perikli tal-mewt bil-hila tal-qaddej ta' Alla, *raddew ħajr* (Mt 15,36) lit-tjieba tas-Salvatur.

53 Il-qaddej ta' Alla halla warajh il-baħar, u beda miexi fuq l-art u beda jaħratha bil-kelma, *jizra'* (Mt 13,3) ż-żerriegħa tal-ħajja, u jiġbor bħala frott l-erwieħ ta' bosta, li minn dak il-ħin bdew jimxu warajh bid-devozzjoni. Imma baqa' jaqbad fih il-proponiment għoli u x-xewqa tal-martirju u bl-ebda mod ma bired fih. Ġara li, wara ftit żmien, hu telaq għal għonq it-triq lejn il-Marokk biex jippriedka l-Evangelju ta' Kristu lil Miramolino⁶⁶ u lil dawk li kienu jaqblu miegħu fit-twemmin.

huma baqgħu prezenti fil-port ta' Akri fuq il-kosta tal-Palestina. Fl-1217 S. Frangisk baġhat lil fra Elija flimkien ma' ahwa oħrajn lejn il-Provincja tas-Sirja (jew Oltremare), u kien f' Akri li Elija laqa' lil S. Frangisk meta dan wasal fil-lvant fl-1219.

⁶⁴ Fi żmien S. Frangisk l-isem Slavonja kien jindika l-kosta tad-Dalmazja (illum fil-Kroazja) fuq ix-xaqliba orjentali tal-baħar Adrijatiku. Illum l-isem Slavonja jirreferi għal reġjun intern tal-Kroazja, qrib il-fruntiera mal-Ungerija u s-Serbja.

⁶⁵ S. Frangisk jipprova jmur lura fl-Italja billi jaqsam l-Adrijatiku mill-ġdid u jinżel Ancona.

⁶⁶ Il-kelma "Mirammolino" jew "Miramolino" hi korruzzjoni medjevali tal-kelma Għarbija *emir al-moumenin* ("kmandant ta' dawk li jemmnu") u kienet tindika l-Kaliff Fatimida tal-Marokk Muhammad an-Nasir (1199-

Tassew, hu kien imbuttat minn xewqa hekk kbira li xi mindaqqiet kien iħalli *lil sieħbu fis-safar tiegħu* (2Kor 8,19) u kien iħaffef qablu biex iwettaq il-proponiment qaddis tiegħu, bħallikieku kien fis-sakra tal-ispirtu. Imma meta wasal fi Spanja, minħabba marda mill-aktar gravi tal-gisem, il-Mulej reġa' sejjahlu lura lejn l-Italja biex biex isalva lil hafna.

54 Meta hu reġa' lura lejn il-knisja ta' Santa Marija tal-Porziuncola, xi rġiel letterati u xi nobbli dahlu fl-Ordni.⁶⁷ Hu laqagħhom bil-gieħ u d-dinjità, għaliex kien imzejjen b'dixxerniment partikulari, u kien jagħti lil kull wiehed dak li jkun haqqu.

55 F'dak iż-żmien fra Giovanni Parenti daħal ukoll fl-Ordni, u minħabba r-raġuni tal-evidenza tal-qdusija tiegħu u tas-sinjali li wettaq wara sar ministru ġeneral tal-Ordni. Tassew, hu kien jgħallem lil kull membru tal-familja tiegħu reliġjuża kif jimxi wara Kristu, u sakemm dam ħaj, qatt ma mar kontra *l-iżgħar ittra jew tikka wahda* (Mt 5,18) tal-osservanza regolari tal-perfezzjoni ewanġelika.⁶⁸

1213) jew ibnu Yusuf al-Mustansir (1213-1223).

⁶⁷ Bosta studjużi jaraw f'din l-espressjoni riferiment għall-fatt li Tommaso da Celano, li kien bniedem letterat u x'aktarx ukoll nobbli, daħal fl-Ordni proprju f'din l-okkażjoni.

⁶⁸ Dan ir-riferiment għal Giovanni Parenti hu originali tal-VB u hu l-unika darba li dan il-pesonagg jissemma fil-*corpus* agjografiku Franġiskan. Giovanni Parenti kien ministru ġeneral tal-Ordni tal-patrijiet Minuri mill-1227 sal-1232, minkejja l-fatt li fil-kapitlu ġenerali tal-1230 fra Elija ipprova jieħu b'idejħ l-uffiċċju ta' ministru ġeneral bla ma rnexxielu. Minn din l-informazzjoni nafu li Giovanni Parenti miet meta sar ministru ġeneral fra Elija (1232-1239). X'aktarx li miet fl-1232, u hekk l-Ordni seta' jeleggi lil fra Elija waqt il-kapitlu ġenerali ta' Rieti. Ir-riferiment għall-“osservanza regolari” hu interessanti daqshekk kmieni fl-istorja tal-Ordni. Din l-espressjoni kellha tindika l-ħeġġa ta' diversi ahwa li, f'diversi sekli wara S. Franġisk, kienu jridu jħarsu r-Regola b'mod fidil kemm jista' jkun. Fis-seklu 14 din l-espressjoni bdiet tintuża biex tirreferi għall-akbar riforma tal-Ordni Franġiskan, dik tal-Osservanza Regolari.

56 Minkejja dan, il-qaddis ta' Alla Franġisku ma setax joqgħod fil-paċi sakemm ma kienx wassal sat-tmiem b'mod mill-aktar imhegġeg il-proponiment imqaddes li kien għamel. Tabilhaqq, fit-tlittax-il sena mill-konverżjoni tiegħu,⁶⁹ hu telaq lejn l-artijiet tas-Sirja, filwaqt li ta' kuljum kienu qed isehħu gwerer iebsin bejn l-Insara u s-Saraċini, qrib Damietta.⁷⁰ Hu stmerr il-periklu tal-mewt, u inxtehet fin-nasba tal-pagani. Hu, wara li sofra diversi swat u ġie mhedded b'hafna tagħjir, xorta waħda heles minn dawk l-idejn kiefra u bla kont, u b'kuragġ ta' sur irnexxielu jaasal sa għand is-sultan. Min hu dak li hu kapaċi jirrakkonta b'mod suffiċjenti l-qawwa tal-ispirtu li biha hu waqaf quddiemu u b'liema qawwa tar-ruħ habbarlu lil Kristu? Is-sultan tqanqal mill-kliem tiegħu *u kien iħobb joqgħod jisimghu* (Mk 6,20), u fittex li jurih ġieh billi offielu hafna rigali prezzjużi. Imma l-fatt li hu iddisprezza kollox bħallikieku kien demel wassal lill-infidili biex jistagħġbu u jammirawh b'mod differnti minn oħrajn. F'dawn il-ħwejjeg kollha l-Mulej ma qatagħlux xewqtu, għax iddeċieda li jagħtih ġieh aktar tard bil-glorja singolari tal-istimmati qaddisa tiegħu.⁷¹

⁶⁹ Fl-1219.

⁷⁰ Celano jirreferi għall-vjaġġ ta' S. Franġisk fil-Lvant fis-sena 1219, waqt li l-Hames Kruċjata, immexxija mir-Re Jean de Brienne u l-Kardinal Legat Pelagius Galvan kienet qed tassedja l-belt ta' Damietta, fid-delta tax-xmara Nil, fl-Eġittu, kontra s-Sultan Ayyubid tal-Eġittu al-Malik al-Kamil (1218-1238). Franġisku telaq minn xi port tal-Adrijatiku f'Ġunju 1219, u wara li niżel l-art f'Akri fejn ġie milqugħ minn fra Elija, kompla triqtu lejn Damietta. Il-forzi Kristjani kienu attackkaw il-belt mid-9 ta' Mejju 1218 sad-29 ta' Awissu 1219, meta sofrew telfa kbira, li għaliha kien preżenti S. Franġisk. Kien wara din id-data li sehħ waqfien mill-ġlied sas-26 ta' Settembru 1219, u dan kien ix-xahar li fih x'aktarx Franġisku talab lill-Kardinal Legat permess biex jgħaddi fil-kamp tas-Saraċini flimkien ma' fra Illuminato, u iltaqa' mas-Sultan tal-Eġittu. Il-VB hi l-ewwel dokument li jsemmi l-belt ta' Damietta. Celano jkompli jiżviluppa din it-tema fit-2C 30 (FSF 750).

⁷¹ Ix-xewqa ta' S. Franġisk kienet li jsofri l-martirju. Ir-riferiment għad-don tal-istimmati hu proprju tal-VB.

**Dwar kif hu u jitlob f' postijiet imwarrba kellu jiggieled
kontra x-xitan,
dwar ir-rieda qawwija tiegħu u l-mod kif kien jippriedka
u dwar l-umiltà u l-ħniena li kien juri lejn il-foqra**

57 Il-qaddej ta' Alla Franġisku kien ifittex b'kull mod li jkun ħieles mill-ħwejjeġ kollha *li huma fid-dinja* (1Ġw 2,15), sabiex il-kalma tal-ispirtu tiegħu ma tkunx imħawwda, imqar għal waqt wiehed, mill-kuntatt mat-ħassib għall-ħwejjeġ tad-dinja. Hu kien sar insensibbli għal kull haġa li kienet tagħmel ħafna hoss minn barra, u filwaqt li kien jiġbor is-sensi interjuri minn kull naħa, bil-qawwa tiegħu kollha, kien jingħata biss għal Alla. Għaldaqstant kien ta' spiss ifittex postijiet imwarrbin, fejn hu seta' jindirizza ruħu kollha kemm hi lejn Alla. Imma fl-istess ħin ma kienx għażżien, għaliex hu kien jiddeċiedi kif, fil-waqt opportun, jingħata għall-ħidma u jiddedika lilu nnifsu bil-ferħ għas-salvazzjoni tal-proxxmu. It-talb kien il-port żgur tiegħu. Hu kien dejjem mehdi fit-talb, ukoll meta ġismu kien ikun qed iwettaq xi għemil. Kien iħobb jgħaddi ljieli fit-talb fil-knejjes li jkunu f' postijiet imwarrba, li fihom ta' spiss kien ikollu jirbaħ ħafna xorta ta' biża', u ħafna taħbit li kien jibgħatlu x-xitan. Kontra tiegħu hu kien jissielet driegħ kontra driegħ kull meta kien jidhrilu taħt xbihat li jkexkxu. Hekk kien mgħallem b'mod aktar sħiħ f'dawn l-eżercizzi spiritwali, u sar dejjem aktar qawwi fl-ispirtu, hekk li imsoqqi mit-tagħlim tas-sema, kien kapaċi jkun żgur li seta' jippriedka dwar is-safa tal-ispirtu. Kull meta ma kienx ikun haseb minn qabel dwar dak li kellu jgħid, kien jitkellem b'mod tal-għageb u li jmiss il-qlub; bil-maqlub, kull meta kien iħejji ruħu dwar minn qabel diversi drabi kien jinsa' dak li kellu jgħid. Hekk mingħajr mistħija hu kien jiġbor lill-popli u kien jistqarr fil-pubbliku l-ħtijiet tiegħu hekk li ma kienx iħawwdu l-fatt li l-oħrajn isiru jafu d-difetti tiegħu. Dan kien tassew għemil tal-għageb! Għaldaqstant, kien mall-ewwel jimtela b'tant elokwenza sal-punt li kien jikkonverti r-ruħ ta' dawk li kienu jisimgħuh biex jammirawh. Bl-istess qawwa tal-ispirtu, fil-fatt, kien jitkellem mal-ħafna kif ukoll mal-ftit.

58 Tabilhaqq, hu mar jippriedka bil-qawwa ukoll quddiem il-kardinali u quddiem is-sinjur Papa Onorju.⁷² Huma ammiraw ir-rieda soda tal-bniedem ta' Alla, u *billi dan il-kliem messilhom qalbhom* (Atti 2,37), huma għarfu li l-grazzja divina kienet nizlet bil-kotra fuqu.

59 Minkejja li kien pront li jwissi lill-oħrajn, kien dejjem aktar lest li jħalli lilu nnifso jiġi mwissi u ikkoreġut bil-ħajja tiegħu aktar milli bil-kelma. Ġara li, jum minnhom, hu kien qieghed jingarr fuq ħmar, u għadda qrib għalqa ta' wiehed bidwi li kien qed jaħdem f'dak il-post. Dak il-bidwi mar jiġri bil-ħeffa lejha, u beda jistaqsih b'insistenza jekk hu kienx fra Frangisku. Meta hu wiegħbu: "Iva, jien hu," dak il-bidwi qallu: "Mela, ja ħija, ara li tkun tassew dak li n-nies jgħidu dwarek. Ħafna, infatti, jafdaw fik. Inħegġek biex ma tkun qatt differenti minn dak li l-bnedmin jittamaw fik." Il-qaddis ta' Alla, meta sema' dawn il-kelmiet, għamel sforz u nizel mill-ħmar, u filwaqt li inxtehet għal tulu fl-art quddiem dak il-bidwi, beda jbuslu riġlejh, u beda *jroddlu ħajr* (Mt 15,36) talli kien indenja ruħu jwissih b'dak il-mod.

60 Hu kien bniedem umli ħafna, u kien jgħix bħall-foqra l-oħrajn. Kien jaqsam magħhom ta' spiss it-tonka li kien ikun liebes u filwaqt li kien jilbisha bl-istess mod tal-foqra, kien ħafna drabi jsewwiha b'ħajt li kien jiġbed mill-qxur tas-siġar u tal-pjanti.⁷³ Ukoll meta kien jagħmel bard kbir, hu kien imur jittallab l-ilbies mingħand il-għonja, biex hekk meta jagħtuhomlu ma kienx ikun obligat li jerġa' jagħtihomlhom lura,

⁷² Onorju III kien Papa mit-18 ta' Lulju 1216 sal-mewt fit-18 ta' Marzu 1227.

⁷³ Din id-deskrizzjoni tat-tonka ta' Frangisku hu nota originali tal-VB, u ma nsibuhix fil-kumpliment tal-*corpus* aġjografiku tal-ħajja ta' S. Frangisk. Il-konformità fizika ta' Frangisku lejn il-foqra veri hi oġġett ta' insidenza mhux tas-soltu tal-VB. Nistgħu nispegawha bħala reazzjoni għall-bini tal-kunventi kbar, għan-nuqqas ta' vigilanza tal-aħwa, l-aktar dawk li kienu fl-universitajiet, biex jgħixu bħall-foqra, għas-sostituzzjoni tal-faqar materjali bil-faqar spiritwali. Dawn l-episodji huma kollha sinjali ta' verità tal-fatti. It-tonka ta' Frangisku, li kienet tixbaħ l-ilbies tal-bdiewa u tal-ħaddiema tal-ġurnata, tikkorrispondi mal-istil ta' ħajja tal-ewwel aħwa li kienu jgħixu u jaħdmu mal-bdiewa fil-kampanja.

u mbagħad kien imur joffrihom lill-ewwel fqir li kien jiltaqa' miegħu waqt il-vjaġġi tiegħu.

61 Tassew haġa tal-ghageb! Meta kien għadu jghix fis-seklu, mar Ruma bħal negozjant fost in-negozjanti.⁷⁴ Maġenb il-bażilika ta' San Pietru hu ra bilqieghda, kif normalmente jġgri, bosta tallaba u persuni foqra. Hu ħass ħniena lejhom u ried jagħmel esperjenza tal-miżerja tagħhom,⁷⁵ biex jara jekk kienx kapaċi jiflah għal dak it-tip ta' kumpanija ta' nies foqra. Mingħajr ma ħalla lil shabu jindunaw, hu neża' hwejjġu u libes il-hwejjeġ imqattgħin u jintnu ta' dawk il-miżeri. Imbagħad mar jintasab magħhom, u qagħad bilqieghda, u wara li ttallab magħhom, qagħad jiekol mimli ferħ. Tabilhaqq, kien jgħid li qatt ma kien kiel ikel li paxxih daqshekk.

62 Fil-verità, dak li jhobb il-virtù għamel li t-togħma tal-ġisem tkun helwa. Għaldaqstant kien jitnikket meta kien jara lil xi hadd jagħmel azzjoni ħażina lil xi fqir. Għal din ir-raġuni, darba minnhom kien hemm wiehed mill-aħwa li qal kliem ta' ċanfir lil wiehed fqir b'dan il-mod: "Oqgħod attent għax x'aktarx inti bniedem għani li qieghed tilgħabha ta' fqir." Meta Frangisku, patrijarka tal-fqajrin,⁷⁶ sema' dan il-kliem, tnikket bl-imrar u ikkoreġa bi kliem iebes lil dak li kien lissen dawk il-kelmiet, u ġieghelu jinza' hwejjġu quddiem dak ir-raġel fqir. Imbagħad hu niżel ibus ir-riġlejn ta' dak il-fqir, u talbu maħfra.⁷⁷

⁷⁴ Interessanti din in-nota originali tal-VB. Filwaqt li l-L3C 10 (FSF I, 546) tgħid li Frangisku kien "mar Ruma fuq pellegrinaġġ, kif tgħid ukoll 2C 8 (FSF I, 731), hawnhekk l-awtur juri li Frangisku kien mar Ruma għal skopijiet ta' negozju, flimkien ma' negozjanti oħrajn.

⁷⁵ L-espressjoni Latina hi tassew elokwenti: *volens miserias experiri*.

⁷⁶ L-espressjoni Latina *pauperum patriarcha* riferita għal Frangisku hu originali għall-VB. Juża wkoll JULIAN MINN SPEYER, *Vita Sancti Francisci*, 45 (FSF I, 427), filwaqt li 1C 76 (FSF I, 268) issejjahlu *pater pauperum*, "missier il-fqajrin."

⁷⁷ Skond il-CA 114 (FSF I, 717), dan l-episodju seħħ f'Rocca di Brizio, kastell fuq il-majjistral ta' Assisi, bejn Sterpeto u San Gregorio, fejn kien hemm wiehed mill-ewwel kunventi Frangiskani, bi knisja antika mzejna b'affreski ta' Giotto jew tal-iskola tal-Perugino.

Tabilhaqq, hu kien jghid: “Min jishet lill-foqra jkun qieghed iwegga’ lil Kristu, li *ftaqar minhabba fina* (2Kor 8,9) f’din id-dinja.” Ghaldaqstant, kull meta kien jiltaqa’ ma’ foqra li kienu jgorru taghbijiet ta’ injam jew xi taghbijiet oħrajn, kien ta’ spiss jghinhom u jerfa’ dak it-toqol fuq spallejh, minkejja li hu kien daqshekk dgħajef f’sahħtu.⁷⁸

**Dwar l-imħabba li kien juri lejn il-hlejjaq minħabba l-ħallieq,
dwar il-qima lejn l-isem tal-Mulej
u dwar il-presepu fis-solennità u l-vizjoni marbuta magħha**

63 Il-bniedem ta’ Alla kien ifur bi spirtu ta’ mħabba, u kien juri sentimenti ta’ pjetà mhux biss lejn il-bnedmin, imma wkoll lejn l-annimali li ma jtkellmux u selvaġġi, u lejn il-hlejjaq l-oħrajn. B’liema affett kien ihobb in-nagħaġ u l-ħrief ċkejknin, minħabba l-grazzja tan-natura tagħhom hekk sempliċi u minħabba x-xebħ tagħhom mal-Mulej Ġesù li jtkellmu fuqha l-Kotba mqaddsa? Tabilhaqq, kien ta’ spiss jehlishom mill-idejn ta’ dawk li riedu joqtluhom u kien iħallas il-prezz tagħhom biex hekk ma jkunux maqtulin, u jkun jista’ jħallihom jghixu. Ma kien isib l-ebda diffikultà li jħallas il-prezz li jitolbuh għalihom, għaliex dak li l-bnedmin kien jqisuh bħala għoli hu kien iqisu bla ebda siwi ta’ xejn.

64 Kien inehhi d-dud ċkejken mit-triq, biex ma jigix mgħaffeg mir-riglejn ta’ dawk li jghaddu minn fuqhom, u kien ihoss għalihom għaliex kien sema’ jinqara dan il-kliem dwar is-Salvatur: *Jien dudu tal-art, u mhux bniedem* (S 22 (21),7). Lin-naħal, biex ma jmutux fil-bard, kien jara kif jagħmel biex isahħnilhom il-guva, u kien jipprovdilhom għall-ikel l-għasel u inbid bnin.

65 Tabilhaqq, min jista’ jittellem dwar il-hlewwa li kienet tagħtih

⁷⁸ Din ix-xena ta’ Franġisku li jerfa’ t-taghbijiet tal-foqra, li huma xbieha ta’ Kristu, tfakkarna fil-fatt ta’ Xmun minn Ċirene li jerfa’ fuq spalltu s-salib ta’ Ġesù.

gost meta kien jikkontempla l-għerf tal-Ħallieq fil-ħlejjaq, kif ukoll il-qawwa u t-tjieba tiegħu? Kien jimtela b'ferħ tal-għageb u li ma jiftissirx, meta kien iħares bi stagħgib lejn ix-xemx, il-qamar, il-kwiekeb u l-firxa tas-sema. Kien jippriedka lill-fjuri, lill-boskijiet, lis-siġar u lill-gebel, bħallikieku kienu mżejnin bir-raġuni. Kien iwissi bis-safa mill-aktar sinciera għall-imħabba divina lill-għelieqi u lid-dwieli, lil dak kollu li jikber sabiħ fl-għelieqi, lill-abbundanza tal-ilma tal-għejjun, lill-ħaxix iħaddar, lill-art u lin-nar, lill-arja u lir-riħ, u kien iħegġighom biex jirrispettaw bil-ferħ (lill-Ħallieq). Fl-aħħarnett kien isejjaħ bl-isem ta' aħwa lill-ħlejjaq kollha, minħabba l-prinċipju uniku li minnu ħarġu.⁷⁹

66 Meta hu kien ilissen *l-isem tal-Mulej* (Dt 5,11; 2Tim 2,19) kien iħossu mqieghed fi stat li jmur 'il hemm minn kull ma jistgħu jifhmu l-bnedmin u mimli bil-ferħ kien jidher bħallikieku bniedem ġej minn dinja oħra. Għaldaqstant, kulfejn kien isib xi kliem miktubin b'ismijiet divini jew umani mħollijin f'postijiet mhux xierqa, kien jiġborhom bil-qima kollha u jqieghdhom f'post xieraq minħabba l-qima tiegħu lejn is-Salvatur. Tassew, meta wieħed mill-aħwa staqsieh għaliex hu kien jiġbor saħansitra l-kliem tal-pagani, hu kien wiegħbu hekk: "Ibni, hawnhekk wieħed jista' jsib ittri li bihom wieħed jista' jikkomponi l-isem tal-Mulej. It-tajjeb ta' dawn il-kliem ma għandux x'jaqsam mal-pagani, imma ma' Alla waħdu, li minnu tiġi kull haġa tajba." Għaldaqstant kien jimmedita b'applikazzjoni mill-aktar għolja u b'hegġa l-kliem u l-għemejjel tal-Mulej, u b'mod partikulari hu kien jixtieq bil-ħerqa kollha li jfakkar lilu nnifsu dwar xi rappreżentazzjoni minn dawk li jirrakkontaw fatti dwar Kristu fil-volumi mqaddsa tal-

⁷⁹ Din id-deskrizzjoni hi eku tal-*Għanja tal-ħlejjaq* (*Canticum fratris solis*) ta' S. Frangisk. Il-fatt li jissema Alla bħala l-uniku prinċipju tal-holqien hu x'aktarx tifkira tat-tagħlim tal-Konċilju Lateran IV (1215) li iddikjara li t-Tliet Persuni tat-Trinità Qaddisa huma l-uniku bidu u oriġini ta' kull ma hu mahluq, tagħlim li kien jikkundanna l-erezija tal-Katari, li kienu jqisu l-materja, u l-holqien kollu, bħala li oriġinaw minn prinċipju ħazin, filwaqt li l-aṅġli u l-ispirtu minn wieħed tajjeb. Għal S. Frangisk l-imħabba lejn il-ħlejjaq issib il-pedament tagħha fil-misteru tal-Inkarnazzjoni tal-Verb, Alla magħmul bniedem fil-persuna umana ta' Ġesù Kristu, mudell tajjeb tal-holqien kollu.

Evangelju, minħabba l-imħabba hekk għolja li hu kien iħoss taqbad lejh fil-qiegh ta' qalbu.

67 Ġara, għaldaqstant, li waqt ċelebrazzjoni solenni tat-Twelid tal-Mulej li saret qrib Greccio,⁸⁰ hu ra kif għamel biex joħloq rappreżentazzjoni tat-tfulija tas-Salvatur fit-twelid tiegħu. Din hi grajja li jixirqilha li niftakruha bil-ferħ. Fl-istess lejl li fih twieled Kristu fuq l-art, hu ordna li tiġi mħejjija maxtura,⁸¹ ried li fuq din il-maxtura jqieghdu t-tiben, u jdahħlu l-għoġol u l-ħmar maġenb il-maxtura.⁸² L-aħwa ġew imsejhin biex jiġu minn diversi postijiet biex jiċċelebraw dik il-vġili solenni. Il-poplu inġabar bi ħgaru biex jara dak il-misteru ġdid u, filwaqt li żammew f'idejhom il-fjakkli u x-xemgħat, dawwlu l-lejl b'dawl jaqbad. L-aħwa kantaw it-tifhir xieraq lill-Mulej u t-thabbira antika ta' Betlehem reġgħet iġġeddet bir-rit ġdid li ġie ċelebrat fi Greccio. Il-qaddis ta' Alla kien quddiem il-maxtura, bl-ispirtu merfugħ lejn is-sema, u jfur b'ferħ li ma jiftfissirx. Saret iċ-

⁸⁰ Din kienet is-solennità tal-Milied, 25 ta' Diċembru 1223. Il-grajja seħħet f'għar fil-bosk qrib il-kastell ta' Greccio, fuq il-wied ta' Rieti, fejn hemm l-eremitaġġ Frangiskan li jfakkar din il-grajja.

⁸¹ Il-kelma Latina *praeseptium* tindika l-“maxtura”, jew inkella l-“maqjel” jew “stalla” tal-bhejjem. Din il-kelma, li dahlet anke fil-Malti, bil-kelma “presepju”, tindika r-rappreżentazzjoni sagra kollha tat-Twelid ta' Ġesù f'Betlehem. Imma fil-każ ta' S. Frangisk mhux eżatt li nġhidu li hu ħoloq l-ewwel presepju fis-sens ta' rappreżentazzjoni sagra. Dan it-tip ta' xeni kien diġà jeżisti fil-medjuevu. Dak li hu originali f'S. Frangisk hu li ħoloq din ir-rappreżentazzjoni sagra (maxtura, tiben, għoġol u ħmar) fil-kuntest ta' ċelebrazzjoni liturgika, partikolarment f'dak tal-Quddiesa tal-lejl tal-Milied.

⁸² Il-prezenza tal-għoġol u tal-ħmar ma tissemmiex fir-rakkont ta' S. Luqa dwar it-twelid ta' Ġesù, imma hi preżenti fit-tradizzjoni Kristjana mis-seklu 4. Hi tradizzjoni li tgħid li, fit-twelid ta' Ġesù, fl-istalla kien hemm l-għoġol u l-ħmar li fuqu Marija ivvjaġġat biex tiġi Betlehem ħa twelled il-Feddej. Din it-tradizzjoni hi mibnija fuq interpretazzjoni allegorika tal-profezija ta' Isaija 1,3: “L-għoġol jagħraf lil sidu, u l-ħmar il-maxtura ta' sidu; imma Israel ma jagħraf, il-poplu tiegħi ma jifhimx”, jew ukoll tal-kliem ta' Ġesù f'Lq 13,15: “Mhux kull wiehed minnkom f'jum is-Sibt iħoll il-barri jew il-ħmar tiegħu mill-maxtura u jieħdu biex jisqih?”

celebrazzjoni tas-solennità tal-quddiesa fuq il-maxtura u s-sacerdot hassu jgawdi konsolazzjoni ġdida.

68 Il-qaddis ta' Alla kien liebes il-paramenti ta' levita,⁸³ ġhaliex kien djaknu, u kanta b'lehen ġholi l-Evangelju mqaddes. Hu kien ilissen kliem helu daqs l-ġhasel dwar it-twelid tar-Re fqajjar u dwar il-belt ċkejtna ta' Betlehem. Tabilhaqq, kull meta ried itenni l-isem ta' Ġesù, imqanqal mill-imhabba bla tarf li kienet thegġeg fih, kien isemmi lil dak it-tfajjel ta' Betlehem qisu kien qieghed itemtem.⁸⁴ Hemmhekk tkattru d-doni ta' Dak li jista' kollox, u wiehed raġel ta' virtù kellu vizjoni tal-ġhaġeb.⁸⁵ Hu kien qieghed jara li f'dik l-istess maxtura kien hemm mimdud tfajjel ċkejten donnu bla ħajja. Il-qaddis ta' Alla resaq lej u qajjmu bil-heffa minn dik li kienet donnha nagħsa fonda. Tabilhaqq, ġhal dak li jimmedita t-tfulija ta' Kristu deher dak it-tfajjel tarbija, ġhaliex permezz tal-qaddej tiegħu hu tqajjem u tregġa' lura fit-tifkira ta' bosta, li *kienu hallewh minsi* (S 31 (30),13) fil-qlub tagħhom.

69 Meta ntemmet is-solennità u n-nies kollha marru lura ġhal xogħolhom, huma hadu ħsieb iżommu t-tiben ta' dik il-maxtura, li permezz tiegħu bdew jinħelsu l-annimali li kienu morda, kif ukoll nisa u rġiel, bl-azzjoni tal-grazzja divina, ifiequ mill-mard tagħhom. Wara, fil-post tal-maxtura, ġie ikkonsagrat *tempju lill-Mulej* (1Slat 8,63) ġhall-ġieħ u l-qima tal-wisq imqaddes missier Frangisku, u fih hemm altar ikkonsagrat flimkien ma' knisja fuq il-maxtura.

⁸³ Il-fatt li S. Frangisk kien liebes id-dalmatika tad-djakni waqt il-liturgija ta' Greccio jista' jindika li hu kien, effettivament, djaknu kif isostni Celano. Nafu, iżda, li d-dalmatika kienet tintlibes ukoll minn superjuri reliġjużi mhux kjeriċi b'sinjal ta' dinjità fil-monasteri, u li kienu wkoll ikantaw l-Evangelju. Ma jidhirx li l-iskop ta' Celano hu dak li jidhol fil-kwestjoni dwar jekk S. Frangisk kienx effettivament djaknu ordnat, jew inkella kienx liebes u jiffunzjona ta' djaknu waqt il-quddiesa.

⁸⁴ 1C 86 (FSF I, 277) tgħid li Frangisku kien ilissen l-isem ta' Ġesù qisu "lehen ta' nagħga tghajjat."

⁸⁵ Dan hu riferimenti għan-nobbli Giovanni ta' Greccio msemmi f'1C 84 (FSF I, 2275)

Dwar il-ftuħ tal-ktieb, dwar id-dehra tas-serafin u l-istimmati ta' Kristu li dehru fih

70 B'dawn l-għemejjel intemmet it-tmintax-il sena mill-konverżjoni tiegħu.⁸⁶ F'dak iż-żmien, dan il-bniedem l-aktar qaddis ħalla l-istorbju tad-dinja u terraq lejn post ta' hemda u daħal fis-sigriet tas-solitudni. Kienet drawwa tiegħu li jaqsam il-ħin, kif kien meħtieġ, u jqatta' parti minnu biex jirbah lill-proxxmu, filwaqt li juża l-kumplament fis-solitudni tal-kontemplazzjoni hienja. Ħa miegħu xi whud minn shabu, li kienu jiddefendu u jħarsu l-kwiet tiegħu minn kull taħbit u thassib.⁸⁷ Billi hu baqa' hemmhekk għal xi żmien u wasal biex igawdi b'mod li ma jiftissirx il-familjarità divina mat-talb bla jaqta' u l-kontemplazzjoni ta' spiss, hu kien jixtieq isir jaf fil-ġewwieni tiegħu dak li hu seta' joffri lill-Mulej biex ikun jogħġbu u biex joffri sagriċċju tiegħu nnifsu. Hu kien jixxennaq b'mod mill-aktar qaddis biex isir jaf kif hu seta' jingħaqad b'mod aktar perfett għar-rieda ta' Alla.

71 Billi hu kien jingħaqad bil-ħegġa ta' kuljum ma' din ix-xewqa, jum minnhom fl-eremitaġġ li fih kien jinsab, resaq kollu devot lejn l-altar, li fuqu kien imqiegħed bil-qima kollha il-ktieb tal-Evangeli. Hekk mixhut għal tulu fit-talb, b'ħafna devozzjoni u qima, beda jitlob lill-Mulej biex malli jiftaħ dak il-ktieb għall-ewwel darba, Hu jogħġbu jurih ir-rieda tiegħu.⁸⁸ Għaldaqstant, b'wicċu maħsul bid-dmugħ, *qam*

⁸⁶ 1224.

⁸⁷ Din id-deskrizzjoni, li x'aktarx tirreferi digà għaż-żmien li Frangisku għadda fuq La Verna, tfakkarna fir-*Regola* li S. Frangisk kiteb għal dawk l-aħwa li jgħixu fl-eremitaġġi (*Regula pro eremitoris data*).

⁸⁸ Dan il-ġest kien drawwa antika li kienet tisseejjah *sortes biblicae*, jiġifieri li wieħed jiftaħ il-Bibbja kif jiġi biex jagħraf ir-rieda divina malli jaqra dak li jaqa' taht għajnejh. S. Frangisk mhux l-ewwel darba li inqeda b'din id-drawwa, bħalma għamel fil-knisja ta' S. Nicolò *ad pedem plateam* flimkien ma' Bernardo da Quintavalle, meta fetaħ il-Missal għal tliet darbiet biex ifittex ir-rieda ta' Kristu għalih u għal siehbu. Għalkemm kien hemm il-periklu li dan l-għemil ikun att ta' superstizzjoni, u fil-fatt kien jiġi ikkundannat mill-Knisja, Celano jinsisti li S. Frangisk, kull darba li wettqu, kien qabel dam jitlob għal żmien twil.

mit-talb (Lq 22,45), u wara li arma lilu nnifsu bis-sinjal tas-salib, ħa l-ktieb mill-altar u, wara li żammu bil-biża', fetħu. Malli għamel hekk iltaqa' mall-ewwel mal-passjoni tal-Mulej tagħna Ġesù Kristu. Biex ma jkunx hemm il-periklu li dan seta' ġara b'kumbinazzjoni, reġa' fetah il-ktieb għat-tieni u għat-tielet darba u kull darba reġa' ltaqa' mal-istess kitba jew waħda tixbahha. Il-kavallier kuraġġuż ta' Kristu ma thawwadx għal dan kollu, u ma tilifx il-kuraġġ, għaliex hu kien martri ħafna akbar fix-xewqa.⁸⁹ Għaldaqstant hu baqa' deċiż u mimli ferħ, u filwaqt li beda jtenni dejjem il-kantiċi tal-ferħ bil-fomm u bil-qalb, ftit taż-żmien wara ġie mferrah bir-rivelazzjoni ta' misteri akbar u ġie mogħni bi grazzja aħjar.

72 Ġara li, sentejn qabel ma radd lura l-ispirtu tiegħu fis-sema, fl-eremitaġġ imsejjaħ Alverna,⁹⁰ il-ħabib ta' Alla⁹¹ Franġisku *ra waqt vizjoni serafin* fl-arja, li kellu *sitt ġwienah*, li kien jittajjar fuqu, u li kien imsammar ma' salib f'idejh u f'*riġlejh*. *Żewġ ġwienah* kienu joghlew fuq rasu, *tnejn* kienu mifruxin biex *jittajjru*, u fl-aħħarnett *tnejn kienu jgħattu* (Dan 8,2; Is 6,2) l-ġisem kollu. Il-bniedem qaddis, meta ra dan, beda jstaghġeb ħafna, imma billi ma kienx jaf x'riedet tfissirlu dik il-vizjoni, hu beda jhoss li fuq qalbu beda jagħfas daqqa l-ferħ u daqqa n-niket. Hu kien jifrah għall-ħarsa ħelwa li biha kien qiegħed jiffissah is-serafin, li s-sbuhija tiegħu ma setgħetx tiġi mfissra jew stmata, imma fl-istess ħin kien jitnikket meta jarah imsammar mas-salib. Ħafna ħsibijiet bdew jiġru f'moħħu biex jifhem x'setgħet tindika dik il-vizjoni u biex jifhem it-tifsira tagħha, u *ruħu bdiet tinfena ġewwa fih* (S 143 (142),4). Madankollu hu ma seta' jifhem xejn b'mod ċar dwar dik il-vizjoni, sakemm fih innifsu hu ma wasalx biex jintebaħ b'dak il-miraklu l-aktar gloriuż li qatt ma ssemma fis-sekli ta' qabel.

73 Dak il-ħin stess bdew jidhru f'idejh u f'*riġlejh* is-sinjali tal-

⁸⁹ Tommaso da Celano forsi qed iqabbel lil S. Franġisk ma' S. Martin, kif ipingħ SULPICIO SEVERO, *Lettera* 3, 13, fil-*Vita S. Martini*, 340.

⁹⁰ La Verna, fuq il-ġenb tal-muntanja Penna, fit-Toscana. Is-sena kienet 1224, sentejn qabel ma miet Franġisku.

⁹¹ Dan l-isem ta' Franġisku bhala *amicus Dei* hu nota oriġinali tal-VB.

imsiemer, fl-istess mod li ffit qabel kien rahom fil-ġholi, fid-dehra tar-
raġel imsallab.⁹² Idejh u riġlejh dehru mtaqqbin fin-nofs, u fuqhom
dehru l-irjus *tal-imsiemer* fil-parti interna tal-*idejn* u f'dik ta' fuq tar-
riġlejn, filwaqt li l-ponot tagħhom kienu joħorġu *fuq il-ġenb* (Ġw 10,25)
l-ieħor. Dawk is-sinjali kienu, fil-fatt, tondi fil-parti ġewwenija tal-
idejn, filwaqt li minn barra dehru imtawwlin qishom bil-laħam li kiber
magħhom, kif ukoll dehret il-quċcata tal-imsiemer li kienet imdawwra
l'ġewwa fuqha nnifsha u li kienet tispikka fuq il-kumplament tal-
laħam. Hekk ukoll f'riġlejh kienu stampati s-sinjali tal-imsiemer li
kienu joghlew fuq il-laħam ta' madwarhom. Fuq il-ġenb tal-lemin
ukoll kien jidher bħallikieku kien ġie minfud b'lanza, u kellu ferita li
ta' spiss kienet tnixxi d-demmm hekk li t-tonka u l-ħwejjeġ ta' taħt kienu
bosta drabi jiċċappsu b'dak id-demmm imqaddes.

74 Ghaldaqstant, bit-tizjin ta' dawk il-ġahwar il-bniedem ta' Alla
kien jingħata b'ruħu u ġismu b'kura kbira biex iħares fil-moħbi dak
it-teżor mill-aktar prezzjuż mill-ġhajnejn ta' kull min jgħix, sabiex,
minħabba xi okkażjoni ta' xi familjarità ma jiġrix li *jsewwed qalbu*
(2Kor 7,9) minħabba *grazzja* hekk kbira li *tah Alla* (Rum 12,3). Għal
din ir-raġuni kien iżomm dejjem *f'qalbu* (S 14 (13),1) u fuq fomm
kien dejjem isemma dawn il-kliem profetiċi: *Jien żammejt kelmtek*
f'qalbi, biex ma nidneb qatt kontrik (S 119 (118),11). Imma minkejja
li bosta kienu raw is-sinjali tal-idejn u tar-riġlejn, meta l-ħabib il-
Kurċifiss⁹³ kien jgħix fil-ġisem, ħadd ma seta' jara l-ferita prezzjuża tal-
kustat, jekk mhux fra Elija,⁹⁴ li darba minnhom, minħabba l-imħabba

⁹² Skond Tommaso da Celano kienet dik il-viżjoni tar-raġel imsallab taħt
forma ta' serafin li ġiet donnha stampata fil-qalb ta' Frangisku u li, minn
ġewwa, bdiet tipproduċi d-dehra tal-istimmati.

⁹³ L-espressjoni ta' Frangisku bħala *Crucifixi amicus* hi oriġinali għall-VB.

⁹⁴ Dan ir-riferiment għal fra Elija, prezenti wkoll f'1C 95 (FSF I, 286), jagħti
importanza partikulari lill-viġarju ta' S. Frangisk. Jidher li l-*Ittra Enciklika*
ta' fra Elija dwar il-mewt ta' S. Frangisk (FSF II, 441-444), li hi l-ewwel
dokument li jħabbar il-miraklu tal-istimmati, hi l-fonti ewlenija ta' Tommaso
da Celano f'dan it-test, għalkemm filwaqt li Elija jitkellem minn toqob tal-
imsiemer fl-istimmati ta' S. Frangisk, Celano jitkellem minn imsiemer tal-
laħam.

partikulari li l-qaddis kellu lejh,⁹⁵ libes it-tonka tiegħu u tah tiegħu biex jilbisha. Hekk, permezz ta' ingann qaddis li uża bl-intelligenza tiegħu, hu rnexxielu jakkwista dak li xtaq.⁹⁶ Fra Rufino⁹⁷ mbagħhad, li kellu l-permess li jhokklu ġismu, *mess b'idejh* (1Ġw 1,1) b'mod veru imma bil-ħatfa dik il-ferita. Malli messielu l-Qaddis ta' Alla sofra tbatija mhux ckejkna, u filwaqt li warrablu *idu* minnu, beda jgħajjat u jitlob biex *il-Mulej ikollu ħniena minnu* (Ġen 19,16).

Dwar il-mard li sofra f'ġismu

75 Matul dak l-istess żmien, il-ġisem tiegħu beda jiġi maħkum minn mard aktar qawwi mis-soltu. Imma fil-*ġisem dghajjef l-ispirtu* (Mt 26,41) kien ifuħ bil-qdusija aktar malajr. Bilqieghda fuq ħmar, għax ma setax jimxi bl-ebda mod, kien *idur ma' diversi artijiet* (Ġen 41,46), u kien ixerred ma' kullimkien *iż-żerriegħa tal-kelma ta' Alla* (Lq 8,11). L-ispirtu tiegħu kien jaħkem fuq il-ġisem, li kien isegwih bir-rieda kollha f'dak kollu li kien meħtieġ li jagħmel.

76 B'dak il-vażett prezzjuż li fih kien moħbi dak it-teżor tas-sema, għalkemm kien imħabbat minn kull naħa, l-aħwa bdew jitolbu lill-missier imqaddes b'kull insistenza ta' talb biex jgħin lil dak ġismu bl-għajjnuna tat-tobba. Imma hu, b'dak l-ispirtu nobbli tiegħu mdawwar lejn is-sema, kien jixtieq biss li *jintemm u jkun ma' Kristu* (Fil 1,23), u kien jiċhad mill-qiegh ta' qalbu li jagħmel dan. Billi issa kienet laħqitu wkoll il-marda ta' għajnejh, fra Elija, li hu kien għazlu bħala omm

⁹⁵ Dan ir-riferiment għall-affett partikulari ta' Frangisku għal fra Elija hu element oriġinali tal-VB.

⁹⁶ Fra Elija jissemma biss fil-VB bħala dak li bidel it-tonka tiegħu ma' dik ta' S. Frangisk. Fit-2C 138 (FSF I, 853) jissemma biss "wiehed mill-aħwa."

⁹⁷ Rufino kien kuġin ta' S. Klara u kien geġ minn familja nobbli ta' Assisi. Hu daħal fil-fraternità wara l-vjaġġ ta' S. Frangisk u l-ewwel aħwa lejn Ruma. Flimkien ma' fra Leone u fra Angelo kien hu li iffirma l-*Ittra ta' Greccio* mibgħuta lill-ministru ġeneral Crescenzo da Iesi fil-11 ta' Awissu 1246, flimkien mal-*florilegium* tat-tifkiriet ta' shab S. Frangisk.

għalih u bħala missier għall-aħwa l-oħrajn, mar għandu u b'argumenti tal-għageb ikkonvinciħ li jippermetti li jkun ikkurat bil-mediċini. Il-missier imqaddes qagħad għalih bil-hlewwa u, kif kien soltu jagħmel, wera fiduċja sħiħa fih.⁹⁸

77 Għaldaqstant hu mar fil-belt ta' Rieti bl-iskop li jikkura l-marda tiegħu, u ġie milqugħ bil-ġieħ mill-Kurja Rumana kollha kemm hi, għax f'dak iż-żmien kienet tinsab tgħix hemmhekk.⁹⁹ Imma b'familiarità kbira, is-sinjur Ugolino, isqof ta' Ostia,¹⁰⁰ ġie jilqgħu qabel l-oħrajn kollha biex jara li ma jkun jonqsu xejn. Dak il-bniedem mill-aktar qaddis, skond ir-rieda tas-sinjur Papa Onorju, (Frangisku) kien għazlu bħala sinjur u missier fuq il-familja religjuża kollha kemm hi.

78 L-imqaddes missier kien ingħaqad miegħu miż-żmien li fih dak is-sinjur hieni kien legat fit-Toscana.¹⁰¹ F'dak iż-żmien il-qaddis ta' Alla ried imur Franza, filwaqt li kien għad kellu biss ftit aħwa madwaru bħala sħabu. Imma dak is-sinjur, meta sar jaf b'dan il-vjaġġ, talbu jmur

⁹⁸ Celano juża kliem ta' tifhir għal fra Elija. Ma ninsewx li qed jikteb fi żmien li fih Elija kien għadu ma ġiex deprest minn ministru ġeneral (qabel l-1239). Skond il-ħsieb ta' S. Frangisk il-maternità mhijiex biss sinjal ta' affett, imma pjuttost sinjal ta' kif wieħed jiggverna. Elija jiggverna lil Frangisku billi jieħu ħsiebu kif tagħmel omm.

⁹⁹ Il-Kurja Rumana kienet tinsab Rieti mit-23 ta' Ġunju 1225 sal-31 ta' Jannar 1226. Kien f'dan iż-żmien li fra Elija fittex wieħed mit-tobba papali li kienu Rieti biex jieħu hemmhekk lil Frangisku għall-kura.

¹⁰⁰ Il-kardinal Ugolino dei Conti di Segni, isqof ta' Ostia, kardinal protettur tal-Ordni, u mbaġħad Papa Girgor IX (1227-1241). Skond 1C 99 (FSF I, 290): "L-imqaddes Frangisku kien għazel lil dan il-bniedem bħala missier u sid tar-religjon u tal-Ordni tal-aħwa f'id-dinja kollha, wara li kien talbu l-Papa Onorju III."

¹⁰¹ Il-kardinal Ugolino kien nominat Legat Pontifiċju fil-Lombardia u t-Toscana fit-23 ta' Jannar 1217, biex iġib il-paċi f'dawk il-bliet u jipprepara l-Kruċjata. Il-laqgħa tiegħu ma' Frangisku x'aktarx sehħet fis-sajf tal-1217. Dan ir-riferiment għal Ugolino fl-1225-1226 ifakkar lil Celano fil-mument li fih il-kardinal kien iltaqa' ma' Frangisku għall-ewwel darba, meta dan kien ried imur Franza u Ugolino talbu biex jerga' lura fl-Italja.

lura għal proponiment aktar meħtieġ u f'saħħtu. Tabilhaqq, dan ġara bir-rieda divina, sabiex dan il-bniedem hekk qawwi seta' jieħu hsieb tal-aħwa, minhabba li din id-dielja *ġdida* li kienet għadha kemm ġiet *imxettla* (S 144 (143),12) kellha tgħaddi minn hafna taħbit minn dawk li kienu għassa għaliha u kienu jithabtu biex iqacçtuha u jaqilgħuha mill-għeruq. Dan is-sinjur imbierek keçça lil dawn kollha bhala hallelin u briganti, u xejjen il-proġetti ta' mohħhom.

79 Għaldaqstant hu kien dejjem imhegġeġ bil-heffa biex iħawwel ma' kullimkien ir-religjon qaddisa u jkabbar l-Ordni f'artijiet imbiegħda bil-fama çara tiegħu. Hu kien jikkonforma ruħu mad-drawwiet tal-aħwa u kien jimpenja lilu nnifsu biex igib ruħu bħal wiehed fost l-oħrajn, sakemm dan kien possibbli għalih. Għal din ir-raġuni l-missier imqaddes kien joqghod b'kull mod għall-kelma tiegħu u kien iqimu b'affett straordinarju. Tabilhaqq, bl-*ispirtu* ta' Alla, li bih kien *mimli* (Atti 13,9), mhux biss kien iħabbar bil-kliem imma wkoll kien jurih minn qabel b'azzjonijiet diversi li hu kien għad isir Papa. Meta kien jiktiblu, kien isejjaħlu isqof tad-dinja kollha u kien ibierku b'tislijiet li qatt ma nstemgħu oħrajn bħalhom, għax kien jimmaġina fih il-glorja futura ta' dinjità hekk kbira.

80 Ukoll rigward is-sinjur Rainaldo, li daħal wara bhala isqof ta' Ostia, meta dan kien għadu kjeriku u segretarju (tal-kardinal Ugolino), (Frangisku) kien jitolbu (lill-kardinal Ugolino) biex jagħmlu isqof u kien isejjaħ lil dan is-sinjur Rainaldo l-prijur tiegħu.¹⁰²

¹⁰² Din l-informazzjoni dwar il-kardinal Rainaldo, protettur futur tal-Ordni tal-patrijiet Minuri u futur Papa Alessandru IV, hi originali għall-VB, u ma nsibuha mkien fil-*corpus* aġġografiku ta' S. Frangisk. Rainaldo di Jenne kien segretarju tal-kardinal Ugolino meta dan kien Legat fil-Lombardia fl-1221. Girgor IX għamlu kardinal djaknu ta' Sant'Eustachio fl-18 ta' Settembru 1227 u sar ukoll kardinal protettur tal-Ordni tal-patrijiet Minuri. Sar kardinal isqof ta' Ostia fil-21 ta' Ottubru 1232, u mbagħad sar Papa Alessandru IV fit-12 ta' Diçembru 1254. Miet fil-25 ta' Mejju 1261. Billi l-pronomi fil-frazi ta' Celano mhumiex çari kellna nagħmlu traduzzjoni b'riferimenti interni biex wiehed jifhem għal min l-awtur qed jirreferi.

81 Dak is-sinjur¹⁰³ kien imhegġeg b'imħabba li ma titfissirx quddiem il-bniedem qaddis. Kien ibuslu idejh, u kien jurih qima bħallikieku kien *apostlu ta' Kristu* (1Kor 1,1), wara li kien imil quddiemu il-bniedem ġewwieni tiegħu flimkien mal-bniedem ta' barra. Meta mbagħad ġie mgholli għad-dinjit à apostolika, kien jagħti xhieda li hu qatt ma kien jinsab f'qagħda ta' taħwid tar-ruħ li ma għabitx minnu kull shaba tal-ispirtu u tregġġghet u nfirxet fih il-kalma wara li kien jara jew jitkellem mal-missier imqaddes. Tabilhaqq, dan il-qaddej ta' Alla kien bil-qawwa jwissih biex jiehu ħsieb tiegħu innifsu, u hu stess kien juri ubbidjenza umli lej. Imma issa l-marda li kellu f'għajnejh kienet tant kibret li, wara li kienet ħarqulu rasu f'diversi partijiet, taqqbulu l-vini, dilkuh b'ungwenti u tawh dlik għal għajnejh, xejn ma serva għall-fejqan tiegħu, anzi l-marda kienet dejjem taggrava ruħha. Din il-qagħda damet għal kwazi sentejn,¹⁰⁴ u hu issapportiha b'kull sabar, u kien iħalli l-kura tal-marda tiegħu f'idejn erba' mill-aħwa, filwaqt li bl-ispirtu tiegħu kien dejjem idur lej. Alla.

82 *Kien jahraq b'xewqa hekk kbira* (Num 11,24) f'ġisem li kien għoddu mejjet u fil-membri għajjenin tiegħu biex jerġa' jaffronta battalji godda, u billi kien sar perfett bil-grazzja tal-virtujiet kollha, kien bil-ħniena jagħti kas ta' dak dak li jagħmel u kien iqisu bla ebda siwi. Kien jgħid: "L-aħwa, ejjew issa nibdew naqdu lil Alla, għaliex sa issa għamilna f'it." Kien irid mill-ġdid imur lura biex jaqdi lil-lebbużi u kien jieqaf b'qawwa li ma tintrebaħx fil-proponiment ta' qdusija ġdida. Kien iwiegħed li jahrab il-kumpanija tal-ħajja tal-bnedmin u li jmur jgħix f'postijiet imbiegħda. Kien tbiegħed b'mod profond mit-thassib u l-inkwiet tat-tmexxija tal-aħwa, u kien jafferma li f'dak iż-żmien kien ta' periklu li wieħed ikollu l-qagħda ta' prelat, imma kien jirrikmanda lil kulhadd biex ikun fuq kollox sottomess.¹⁰⁵

¹⁰³ Il-kardinal Ugolino, li dwaru titkellem il-VB 77-81.

¹⁰⁴ 1224-1226.

¹⁰⁵ Frangisku kien ċaħad għat-tmexxija tal-Ordni fil-kapitlu ta' S. Mikiel tad-29 ta' Settembru 1220, u ħatar lil fra Pietro Cattanio bħala vigarju tiegħu. Meta Pietro miet fil-Porziuncola fl-10 ta' Marzu 1221, sar vigarju fra Elija.

Dwar kif fra Elija wasslu marid kif kien minn Siena għal Assisi.

**Dwar il-barka li hu ta lil fra Elija,
dwar it-tifhir li ried bil-qawwa li l-ahwa jkantaw
u b'liema mod wiehed ra lil ruħu tielgħa lejn is-sema**

83 Is-sitt xahar qabel il-jum tal-mewt tiegħu, meta kien jinsab fi Siena,¹⁰⁶ id-dgħufija tal-istonku bdiet thabbtu aktar mill-marda ta' għajnejh, u filwaqt li ġismu kollu beda jnin b'mod aktar gravi mis-soltu, hu kien donnu wasal f'xifer il-mewt. Wasal bil-heffa kollha fra Elija għandu. Hu feraħ meta rah, u reġa' kiseb saħħtu u mar miegħu lejn Celle di Cortona. Imma hawnhekk il-marda reġgħet żdiedet, u għalhekk talab li jehduh Assisi. Il-belt kollha ferħet mal-wasla tiegħu, u filwaqt li kollha kienu jittamaw li jaħbu dak it-teżor mill-aktar prezzjuż kien jifirhu lkoll flimkien. Sadanittant, billi l-marda kienet kibret, waqt li hu kien jinsab fil-palazz tal-isqof ta' Assisi,¹⁰⁷ telqitu għal kollox kull saħħa tal-ġisem, u billi tilef il-forzi kollha tiegħu beda jkun imħabbat bi tbatijiet krudili f'kull membru tal-ġisem tiegħu. Meta mbagħad staqsewh x'kien jahseb dwar tant tbatija¹⁰⁸ li kien jissapporti f'ġismu, hu qal li kull xorta oħra ta' martirju kien ikun inqas doloruż minn dak li kien qed isofri. "Imma r-rieda ta' Alla – kien jgħid – tagħmel li kull haġa diffiċli ssir aktar ħafifa."

84 Meta, imbagħad, beda jara li l-jum tal-mewt tiegħu kien qed

¹⁰⁶ F'April 1226 Frangisku kien jinsab fi Siena. Wara lejl ta' taqliba kerha li fiha kellu emorraġija fl-istonku, Frangisku iddetta t-*Testment ta' Siena*. Imma wara li stejrer fra Elija gie għalih u ġarru lejn Celle di Cortona, eremitagġ qrib Cortona, bejn Siena u Assisi. Fir-rakkont Celano jippreżenta b'mod pożittiv ħafna lil fra Elija bħala veru omm ta' Frangisku, li jidher li japprezza l-*gentilezzi* tiegħu.

¹⁰⁷ Il-*vescovado*, jew palazz tal-isqof ta' Assisi, kien u għadu jinsab fi ħdan il-ħitan tal-belt, maġenb il-kattidrali l-antika ta' Santa Maria Maggiore. Kien hawnhekk li Frangisku marid ittiehed biex ikun fiż-żgur fil-belt u ma jinsteraqx ġismu jekk imut barra minn Assisi. L-isqof ta' Assisi kien Guido II (1208-1228).

¹⁰⁸ Il-kelma Latina *passio* (passjoni, tbatija), hi riferiment għall-passjoni ta' Kristu.

joqrob, kif kien sar jaf sentejn qabel minn fra Elija,¹⁰⁹ li lilu l-Mulej kien għoġbu jirrivellalu kif kellha tkun it-tmien tal-ħajja tal-missier, hu *sejjah lejh* lill-aħwa u uliedu *li kien irid* (Mk 3,13), kif *ingħata lilu minn fuq* (Ġw 19,11), u kif kien darba għamel il-patrijarka Ġakobb (cfr. Ġen 49,1-27), hu berikhom wiehed wiehed. Billi fuq in-naħa tax-xellug tiegħu kien hemm fra Elija, filwaqt li uliedu l-oħrajn kienu kollha madwaru, hu sallab *idejh u qieghed idu l-leminija fuq rasu* (Ġen 48,14).¹¹⁰ Billi hu kien għoddu ma jistax jara iżjed bl-għajnejn esterni, qal: “Fuq min qieghed inpoġġi idi l-leminija?” Wegħbu: “Fuq fra Elija.” “U jien dan hu li rrid,” qal u żied jgħid: “Lilek, ibni, inbierkek *fuq kulhadd u f’kulhadd* (Efes 4,6), għaliex int ġarrejt fuq spallejk il-piż tiegħi, u b’kuraġġ ta’ raġel ilqajt li terfa’ l-ħtiġijiet tal-aħwa. U kif l-Aktar Gholi għoġbu jkattarhom u jħarishom¹¹¹ meta kienu f’idejk, hekk issa

¹⁰⁹ 1C 109 (FSF I, 300): “Kienu għaddew għoxrin sena mill-konverzjoni tiegħu, u skond kif kien ġie mnebbah mir-rieda divina issa kien wasal iż-żmien tal-milja tal-ħajja tiegħu. Għax meta l-imqaddes missier kien jinsab Foligno flimkien ma’ fra Elija, lejl minnhom meta Elija kien rieqed deherlu saċerdot wieqaf hdejh, liebes paramenti bojod, li kellu bixra ta’ bniedem ta’ età ta’ min iqimha u ta’ serjetà kbira, u qallu: ‘Hija, qum u għid lil fra Frangisk, li issa għaddew tmintax-il sena minn meta ċaħad id-dinja biex jingħaqad ma’ Kristu, u li fadallu biss sentejn oħrajn f’din il-ħajja.’”

¹¹⁰ F’Ġenesi 48,14, Ġakobb sallab idejh fuq l-irjus taz-żewġ neputijiet – Manassi l-kbir u Efrajm iż-żgħir – u hekk gedded il-barka “imsallba” li missieru Izakk kien ta lilu, li kien iżgħar minn huh Ghesaw (Ġen 27). Skond din il-prezentazzjoni biblika li jagħmel użu minnha Celano, Elija jinsab fuq ix-xellug ta’ Frangisku, u għaldaqstant hu meqjus bħala ibnu ż-żgħir. Fil-fatt, Elija ma kienx wiehed mill-ewlenin aħwa, bħalma kien Bernardo da Quintavalle, li mbagħad aktar tard ġie eżaltat fil-bijografiji bħala l-preferut ta’ S. Frangisk. Għalkemm Elija ma kienx parti mill-grupp li fl-1209 mar ma’ S. Frangisk f’Ruma għand il-Papa, Celano jinsisti li Frangisku irriskerva barka partikulari proprju lil Elija minhabba l-affett li kien jurih.

¹¹¹ Din l-insistenza fuq ir-rwol ta’ Elija hi nota originali tal-VB. Iż-żjieda tal-verb *conservavit* (ħarishom) ukoll hi originali għall-VB. Biha Celano donnu jrid iqieghed fuq fomm S. Frangisk profezija li hi antiċipazzjoni anakronistika, u li tirreferi għall-fatt li, wara li Elija ra jikber in-numru tal-aħwa fil-perjodu li fih kien vigarju ta’ S. Frangisk (1221-1227), issa kellu jassumi l-kariga ta’ ministru ġeneral bejn l-1232 u l-1239.

jien ukoll inberikhom fik. *Fis-smewwiet u fl-art* (S. 113 (112),6) *ibierkek il-Mulej* (Tob 9,9), sultan ta' kulhadd. Inbierkek kif nista' u aktar milli nista'. U dak li ma nistax nagħmel jien, jalla jagħmlu fik dak li jista' kollox. *Jiftakar Alla* (Dan 14,37) fil-ħidma tiegħek u fit-taħbit tiegħek, u jalla xortik tkun imħarsa *f'jum il-ħlas tat-tajbin* (Lhud 2,2). Jalla ssib kull barka li tixtieq u jalla jseħħ fik dak li inti titlob li jkun jisthoqqlok. O uliedi kollha kemm intom, jalla tibqgħu shaħ *fil-biza' ta' Alla* (2Sam 23,3; 2Kron 19,9; Neh 5,9) u tibqgħu fih dejjem. U billi *t-tentazzjoni u t-taħbit* (S 22 (21),12) tal-gejjieni qed joqorbu, *henjin dawk li jibqgħu shaħ sal-aħħar* (Mt 10,22) f'dak li huma bdew. Jiena, fil-fatt, issa qed inhaffef lejn il-Mulej, u nafda lil kulhadd fil-grazzja tiegħu."

85 Wara dawn il-fatti hu ordna li jehduh f'Santa Marija dal Porziuncola, biex hemmhekk irodd lura ruħu lill-Mulej fejn għall-ewwel darba kien għaraf b'mod perfett *it-triq tal-verità* (S 119 (118),30). Hu kien għamel esperjenza tal-fatt li dak il-post kien mimli bi grazzja aktar kotrana u kienu jżuruh ta' spiss l-ispirti tas-sema. Kien dejjem irid li dan il-post ikun imħares b'għieh mill-aħwa, minħabba l-fatt li *x-xitla l-ġdida* (S 144 (143),12) tar-religjon¹¹² kienet bdiet tikber l-ewwel f'dan il-post, u mbagħad xtterdet mal-art kollha.

86 Ghaldaqstant, wara li strieh għal ftit granet f'dak il-post li xtaq imut fih, billi kien jaf li kien *qorob iż-żmien* (Lhud 9,9) li tilhqu l-mewt, sejjah lejh lil fra Angelo¹¹³ u lil fra Leone¹¹⁴, li kienu l-aktar

¹¹² *Religio* bil-Latin tirreferi għal familja religjuża.

¹¹³ Angelo Tancredi, minn familja nobbli, kien jagħmel parti mill-grupp tal-ewwel aħwa li marru ma' Frangisku f'Ruma fl-1209. Kien wiehed mit-tlieta li iffirraw l-*Ittra ta' Greccio* fl-1246.

¹¹⁴ Leone daħal fil-fraternità lejn l-1215. Kien ordnat saċerdot, u sar il-konfessur u s-segretarju ta' Frangisku, kien jikteb hafna mill-kitbiet li l-qaddis kien jiddetta. Lil Leone Frangisku indirizza ż-żewġ awtografi tiegħu, il-*Chartula bil-Barka lil fra Leone*, u l-*Ittra lil fra Leone*, illum imħarsin bħala relikwij fil-Bażilika ta' S. Frangisk u fil-Kattidral ta' Spoleto. Leone kien ukoll wiehed mit-tliet shab li iffirraw l-*Ittra ta' Greccio* fl-1246. Hafna mit-tifkiriet tiegħu, imħarsin fir-rotoli tal-*Verba S. Francisci* u *Intentio S.*

gheziez ghalih fost l-aħwa, u ordnalhom li jkantaw bil-qawwa t-tifhir lill-Mulej bi thejjija ghat-tluq tiegħu li issa kien fil-qrib. Hu nnifsu, kif seta', infexx itenni dan is-salm: “*B’lehen qawwi lill-Mulej insejjah, b’lehen qawwi lill-Mulej nitlob*” (S 142 (141),2). Imbagħad ordna mall-ewwel li jgibulu l-ktieb tal-Evangelji, u talabhom jaqrawlu l-Evangelju skond San Ġwann fil-punt li fih jibda bil-kliem: “*Sitt ijiem qabel il-festa tal-Għid*” (Ġw 12,1)¹¹⁵. U filwaqt li dar lejn wiehed mill-aħwa li kien ihobb, (Ġw 21,20; 13,23; 19,26; 21,17)¹¹⁶ qallu: “Bierek min-naħa tiegħi lill-aħwa kollha, kemm dawk prezenti kif ukoll dawk li huma assenti, u għidilhom li jiena naħfrilhom il-ħtijiet u l-offiżi tagħhom u nassolvihom kif nista.”

87 Fl-aħharnett, wara li talabhom imidduh fuq ċilizzju u jroxxuh bl-irmied, u filwaqt li uliedu l-aħwa kienu kollha madwaru jibku, dik ir-ruħ mill-aktar qaddisa nħallet mill-ġisem u intilfet fl-abbiss tad-dija u ġismu *raqad fil-Mulej* (Atti 7,60). Wiehed mid-dixxipli tiegħu, li kien magħruf mhux ftit għall-fama tiegħu,¹¹⁷ ra r-ruħ tal-missier imqaddes, *bħal kewkba* li kellha l-kobor *tal-qamar* (Sir 50,6) u li kienet tisboq *id-dija tax-xemx* (1Kor 15,41), li kienet tingarr *fuq hafna ilmijiet* (S 29 (28),3) *minn shaba bajda* (Apok 14,14), u li kienet *tiela’ dritt lejn is-sema* (Ġoż 8,20).

88 Imbagħad kien ġew folol ta’ nies biex ifaħħru u jigglorifikaw

Francisci, jinsabu inklużi fil-*Compilatio Assisiensis*. Leone miet fit-13 ta’ Novembru 1271. Il-fatt li jissemmew Angelo u Leone bħala dawk li kantaw l-*Għanja tal-hlejjaq* lil S. Frangisk moribond hu nota originali tal-VB.

¹¹⁵ Il-pass tal-Evangelju hu Ġw 12,1 imma fil-fatt Celano jrid jirreferi għal Ġw 13,1: “Qabel il-festa tal-Għid”, il-pass li jintroduci l-fatt tal-ħasil tar-riġlejn waqt l-aħħar ikla qabel il-passjoni.

¹¹⁶ Ir-riferiment għall-aħħar ikla ta’ Ġesù tfakkar il-mod kif S. Ġwann isejjah lilu nnifsu fir-raba’ Evangelju: id-dixxipli “li Ġesù kien ihobb.” Jidher li Celano jrid jidentifika tradizzjonalment dan id-dixxipli ta’ Frangisku ma’ fra Elija.

¹¹⁷ Skond BERNARD DA BESSE, *Liber de Laudibus S. Francisci*, 1 (*Analecta Franciscana* III, 668 u FSF II, 1421) dan kien fra Giacomo di Assisi.

l-isem tal-Mulej. Il-belt kollha (Atti 21,30; Mik 5,7; S 86 (85),9; Lq 2,13; 2,20; Mt 8,34) ta' Assisi ġiet bi hġarha u *mill-inhawwi kollha* (Mt 3,5) bdew jiġru biex jaraw *l-ġheġubijiet ta' Alla* (Atti 2,11), dak li l-Mulej b'mod gloriuż *kien wera* (Lq 2,15) fil-qaddej tiegħu. L-ulied kienu jitniehdu għax tilfu missier bħal dak, u kienu juru l-affett qaddis ta' qalbhom bid-dmugh u l-ilfiq. Imma dak li kien ġdid f'dak il-miraklu *biddel il-biki f'ferħ u l-luttu* (Lam 5,15) f'hena ta' tiffhir. Huma raw il-ġisem tal-missier imqaddes imżejjen *bl-istimmati ta' Kristu* (Gal 6,17). F'nofs idejh u riġlejh hu kellu, iżda, mhux it-toqob tal-imsiemer, imma l-istess imsiemer iffurmami mil-laħam tiegħu, li kienu kibru mill-istess laħam, filwaqt li żammew is-swidija tal-ħadid. Il-ġenb tal-lemin tiegħu kien iħamar bid-demmi. Filwaqt li qabel, ġismu kien sewdieni b'mod naturali, issa beda jiddi b'dija tal-ġhaġeb, u kien diġà jwiegħed il-premjū tal-qawmien hieni mill-imwiet. Fl-aħħarnett, il-membri ta' ġismu saru rotob u jiċcaqilqu, u mhux iebsin kif soltu jkunu l-membri tal-iġsma mejtin, u kienu donnhom mibdula fl-irtubija tal-età tat-tfulija. Uliedu kienu jibku *bil-ferħ* (Lam 5,15) tal-qalb u kienu jbusu s-sinjali tar-Re mill-aktar għoli li dehru fil-ġisem tal-missier. Hekk uliedu u l-aħwa sħabu, li ingabru flimkien ma' *kotra ta' poplu* (Eżek 27,33), għaddeu dak il-lejl li fih il-missier imqaddes miet fit-tiffhir lil Alla, hekk li bil-ħlewwa u l-ferħ u d-dija ta' dawki id-dwal kien jidher li dik kienet is-sahra tal-anġli.

89 Meta mbaġhad *sebhet il-ġhodwa*, il-folol li kienu nġabru (Ġw 21,4; Atti 2,6), *ħadu f'idejhom friegħi* ta' zebbuġ u ta' sigar oħrajn (Ġw 12,13; Mt 21,8), u żiedu l-fjakkli, *daqgew it-trombi* (Ġoż 6,20), u b'innijiet ta' tiffhir ġarrew il-ġisem imqaddes lejn il-belt ta' Assisi. Filwaqt li uliedu kienu jerfġu lill-missier twajjeb u waslu fil-post li fih hu kien fil-bidu hawwel ir-religjon tas-Sorijiet Foqra, huma waqfu għal ftit hin fil-knisja ta' San Damiano.¹¹⁸ U filwaqt li fetħu t-tieqa li minnha dawki il-qaddejja ta' Kristu, *fil-ħin miftiehem* (2Sam 24,15) huma soltu jitqarbnu

¹¹⁸ Mill-Porziuncola l-korteo funebri għadda mill-wita li hemm taht il-belt ta' Assisi, billi segwa l-Via Francigena u minnha beda tielgħa mal-ġholja li fuqha hemm il-knisja ta' San Damiano, barra mill-ħitan tal-belt ta' Assisi.

bis-sagrament tal-ġisem tal-Mulej,¹¹⁹ ġiet l-ewwel waħda s-sinjura Klara, li kienet tassew tidli fil-qdusija u fil-merti, u li kienet l-ewwel pjanta tal-Ordni qaddis tagħha,¹²⁰ flimkien ma' wliedha biex tara l-ġisem tal-missier l-aktar helu. Huma kienu jkattru t-tnehid u kienu jduru lejha b'ħafna dmugh, u b'lehen kiebi kienu jgħidu fost in-niket: "Missier, missier, issa x'se naghmlu? F'idejn min halletjna lilna l-imsejknin? Ghaliex thallina hekk dezolati? *Il-faraġ* kollu *tagħna* (2Kor 1,5) jgħib miegħek u ma jifdal l-ebda faraġ jixbħu lilna magħluqin ġewwa misseku."¹²¹ U hekk biesulu jdejh imzejna bil-ġawhar prezzjuż u bil-perli l-aktar magħżulin (tal-istimmati) u ippruwaw iżommu lura l-ħafna biki tagħhom. Meta mbagħad ħaduh minn hdejh, *il-bieb inġhalaq* (Mt 25,10) għalihom u qatt aktar ma kellu jinfetaħ għal ġerħa hekk kbira.

90 Fl-aħħarnett, meta waslu fil-belt, *b'ferħ* (Bar 3,35; 4,11; 5,9) kbir u *hena* (S 45 (44),16; 65 (64),13) *qieghdu l-ġisem* (Mt 27,59-60) l-aktar qaddis fil-post qaddis.¹²² F'dak il-post fejn ta' tifel ckejken hu kien tgħallem għall-ewwel darba kif jikteb u jaqra, aktar tard kien

¹¹⁹ Celano juża l-preżent biex jindika l-post li fih is-Sorijiet Foqra kienu jitqarbnu. Dan għaliex meta kiteb il-VB Klara u s-Sorijiet kienu għadhom jgħixu f'San Damiano. Kien biss fl-1260 li s-Sorijiet Foqra ta' San Damiano ittrasferew lejn il-monasteru ta' Santa Klara fil-belt ta' Assisi, u tellgħu magħhom il-Kurcifiss ta' San Damiano li sallum għadu miqjum fil-kappella tal-ġenb tal-bazilika ta' Santa Klara, fil-post fejn kien hemm antikament il-knisja parrokkjali ta' San Giorgio.

¹²⁰ L-isem Klara jfisser "dik li tidli bid-dawl" u dan il-logħob bit-termini kien ukoll it-titlu tal-Bolla ta' kanonizzazzjoni ta' S. Klara, *Clara, claris praeclara* (15 ta' Awissu 1255). *L'implantatio* tar-"religjon" tas-Sorijiet Foqra hi preżentata minn Celano bħala opra ta' S. Frangisk. L-isem *ordo* jesprimi grad ta' istituzzjonalizzazzjoni superjuri għal dak ta' *religio*. L-isem "Ordni ta' San Damiano" deher l-ewwel darba fl-1235 u ġie mogħti mill-Papa Girgor IX.

¹²¹ L-espressjoni *reclusae a saeculo* tirreferi għall-fatt li s-Sorijiet Foqra kienu jgħixu fil-klawsura bogħod mid-dinja (*saeculum*).

¹²² Il-ġisem ta' S. Frangisk indifen fl-4 ta' Ottubru 1226 fil-knisja ta' San Giorgio, li aktar tard ġiet inkluża fil-knisja ta' Santa Klara. S. Frangisk dam midfun f'San Giorgio sal-25 ta' Mejju 1230, meta fra Elija garr il-fdalijiet qaddisa fil-qabar taht il-Bazilika ta' S. Frangisk, fejn għadu jinsab sallum.

ippriedka għall-ewwel darba, hekk li l-bidu mimli hena kellu jiġi warajh it-tmiem aktar hieni bil-kurunament ta' glorja aktar wiesgħa.

Dwar iż-żmien tat-transitu u tal-kanonizzazzjoni tiegħu u dwar it-traslazzjoni tal-fdalijiet tiegħu

91 Għaldaqstant fis-sena tal-inkarnazzjoni tal-Mulej 1226, fir-raba' jum tan-*nonae* ta' Ottubru, li kien il-Ħadd, wara li laħqu għaddew għoxrin sena minn meta ingħaqad perfettament ma' Kristu,¹²³ u *mexa fuq il-passi* (1Pt 2,21) tal-appostli, ir-raġel apostoliku Franġisku,¹²⁴ inhall mir-rabta tal-ġisem li jmut, u mar hieni għand Kristu. Hu indifen fil-post li semmejna, u beda jiddi ma' kullimkien b'ħafna mirakli varji u straordinarji, u fi żmien qasir wassal għall-ammirazzjoni parti kbira mid-dinja għas-seklu ġdid.

92 Meta f'diversi reġjuni tad-donja sar famuż bid-dawl tal-mirakli u bdew jiġru għandu minn kullimkien dawk li kienu ferħanin li jiġu meħlusin mill-għawg tagħhom bil-benefiċċju tiegħu, is-sinjur Papa Girgor, meta kien jinsab f'Perugia¹²⁵ flimkien mal-kardinali kollha u l-prelati l-oħrajn tal-Knisja, beda jahseb bis-serjetà dwar il-kanonizzazzjoni tiegħu. Meta ltaqgħu flimkien, huma kienu kollha fi qbil wieħed u kollha kemm huma qalu l-istess haġa. Qraw u approvaw

¹²³ Id-data tal-konverżjoni ta' S. Franġisk hi l-1206 u l-mewt tiegħu l-1226. Ir-raba' jum tan-*nonae* ta' Ottubru jikkorrispondi għall-4 ta' Ottubru. Franġisku miet is-Sibt 3 ta' Ottubru filgħaxija, imma liturgikament kien diġà daħal il-jum tal-Ħadd 4 ta' Ottubru.

¹²⁴ L-appellattiv *vir apostolicus* hu preżenti fl-*Officium Rhythmicum S. Francisci*, 1 antifona tal-I Għasar, ta' Julian minn Speyer (FSF I, 358).

¹²⁵ Il-Papa Girgor IX kellu jaħrab minn Ruma nhar it-Tnejn tal-Ottava tal-Għid, 27 ta' Marzu 1228, minħabba rewwixta tal-poplu ruman li kien jappoġġja lill-imperatur Federiku II. Girgor IX, flimkien mal-Kurja Rumana, mar l-ewwel Rieti, imbagħad Spoleto, għadda minn Assisi bejn is-26 ta' Mejju u l-10 ta' Ġunju, u bejn it-13 ta' Ġunju u t-13 ta' Lulju kien Perugia u reġa' lura lejn Assisi biex jiddikjara lil Franġisku qaddis fis-16 ta' Lulju 1228.

il-mirakli, li permezz tal-qaddej tiegħu l-Mulej kien hadem u bdew ifahhru b'tifhir kbir il-hajja u l-imġieba tal-missier imqaddes.

93 Għal dik is-solennità ngābru *l-prinċipijiet tal-art* (S 148,11). Fil-jum stabilit, numru abbondanti ta' prelati ma' folol li ma jinghaddux ta' poplu dahlu fil-belt ta' Assisi flimkien mal-Papa mbierek. Meta mbagħad waslu fil-post li kien gie mhejji għal din il-laqgħa solenni, il-Papa Girgor ippriedka għall-ewwel darba *lill-popolu kollu* (Lhud 9,19) u b'affett mimli hlewwa ħabbar *id-doni ta' Alla* (Sir 18,5). Fi priedka mill-aktar mirquma mela bit-tifhir lill-missier imqaddes Franġisku, u filwaqt li ħabbar is-safa tal-imġieba ta' ħajtu, kien maħsul bid-dmugh.

94 B'hekk, malli temm il-priedka, *b'idejh merfughin lejn is-sema* (2Mak 3,20; 14,34), il-Papa Girgor iddikjara b'lehen għoli: "Għat-tifhir u l-glorja ta' Alla li jista' kollox, Missier u Iben u Spirtu s-Santu, u tal-glorjuża verġni Marija u tal-qaddisin appostli Pietru u Pawlu, u għall-gieh tal-Knisja glorjuża ta' Ruma! Il-wisq imqaddes missier Franġisku, li Alla igglorifikah fis-smewwiet, filwaqt li ahna nqimuh fl-artijiet kollha, fuq il-parir tal-ahwa tagħna (il-kardinali) u tal-prelati l-oħrajn, iddeċidejna li niktbu ismu fil-katalogu tal-qaddisin u li l-festa tiegħu tkun iċċelebrata solennement fil-jum tal-mewt tiegħu." Malli l-Papa ta din l-aħbar il-kardinali wkoll flimkien mas-sinjur Papa bdew ikantaw b'lehen għoli it-*Te Deum laudamus*. Kien f'dak il-waqt li tqajjem it-tifhir tal-ilhna *tal-popli kollha* (Is 17,12), u filwaqt li l-qniepen bdew idoqqu u t-trombi kienu jzarzru, l-art kollha kienet tidwi b'ilhna bla tarf, l-arja kienet mimlija b'ferħ u l-art kienet maħsula bid-dmugh. Dak il-jum kien wiehed distint u kien mimli bl-ilwien ta' ragġi mimlijin dija. Hawnhekk kien hemm *il-friegħi* jhaddru taż-zebbuġ u l-qcaċet friski ta' *sigar* (Mt 21,8) oħrajn. Hawnhekk kien hemm tiżjin bħal dak ta' festa, li kien jiddi b'dija ċara u kien iżejjen lil kulhadd, filwaqt li l-barka tal-paċi kienet tferrah l-imħuħ u l-qlub ta' dawk kollha li kien ingābru.

95 Fl-aħħarnett il-Papa Girgor niżel mit-tron u mar ibus bix-xufftejn imbierka tiegħu l-qabar li fih kien hemm il-ġisem ikkonsagrat lil Alla. Offra u *kattar it-talb* (Ġob 40,22) u iċċelebra l-misteri qaddisa.

Il-poplu kollu kabbar *it-tiffhir lil Alla* (Lq 18,43) u beda jizzì ħajr lill-qaddis tiegħu għad-doni tal-grazzji. Dawn il-ħwejjeġ seħhew fis-sena 1228 tal-inkarnazzjoni tal-Mulej, fit-tieni sena tal-pontifikat tas-sinjur Girgor, fil-jum sbatax tal-*kalendae* ta' Awissu.¹²⁶

96 Wara li seħhew dawn il-fatti, wara sentejn oħra, il-ġisem tal-missier wisq imqaddes ġie traslat b'mod onorevoli mill-post fejn kien midfun lejn il-knisja li nbriet barra mill-ħitan tal-belt.¹²⁷ Il-knisja ġdida kienet inbniet għall-ġieħ tiegħu.¹²⁸ Tabilhaqq, f'dak iż-żmien ukoll kien ġie iċċelebrat il-kapitlu ġenerali b'tant solennità, li numru kbir ħafna ta' aħwa ngabru hemmhekk minn diversi partijiet tad-dinja.¹²⁹ Mhux biss, imma talli minn kull naħa ngabret abbondanza hekk kbira ta' popli li l-belt ma kienetx tesagħhom, u huma imlew l-għelieqi ta' madwar u

¹²⁶ 16 ta' Lulju 1228.

¹²⁷ It-translazzjoni tar-relikwi ta' S. Frangisk saret fil-25 ta' Mejju 1230, mill-knisja ta' San Giorgio, fejn S. Frangisk kien midfun f'arka sa mill-1226, għall-Bazilika l-ġdida li nbriet ad unur tiegħu fuq il-*collis inferni*, jew aħjar, il-*collis paradisi*, barra mill-ħitan tal-belt. Ir-rakkont tat-translazzjoni nsibuh b'mod dettaljat ukoll f'JULIAN MINN SPEYER, *Vita Sancti Francisci* 76 (FSF I, 458).

¹²⁸ Nhar it-30 ta' Marzo 1228, fra Elija kien irċieva mingħand Simone Pucciarelli, f'isem il-Papa Girgor IX, biċċa art biex fuqha tinbena knisja iddedikata lil S. Frangisk. Il-Papa Girgor IX, fil-Bolla *Recolentes qualiter* tat-30 ta' April 1228 (*Bullarium Franciscanum*, t. I, ed. J.H. Sbaralea, Romae 1759, 46), ikkmanda li tinbena *specialis ecclesia* (knisja speċjali) li tkun "immedjatament sugġetta għall-Papa" biex tilqa' fiha l-fdalijiet ta' S. Frangisk. Kien l-istess fra Elija li mexxa l-bini tal-istrutturi essenzjali ta' dan il-kumpless grandjuż, li jikkonsisti fi kripti (chiesa inferiore) u knisja monastika (chiesa superiore). Fiċ-ċentru tal-kripti, taħt l-altar, kellu jindifen il-qaddis f'qabar imħaffer fil-blat u miksi bit-travertino. Kien fl-okkażjoni tal-kapitlu ġenerali tal-Ordni tal-1230 li saret it-translazzjoni tar-relikwi ta' S. Frangisk fil-knisja l-ġdida, li kienet tlestiet il-kripti tagħha fl-1230. Sal-1236 kienet lesta l-knisja monastika bil-kampnar u l-qniepen, u inbena wkoll is-*Sacro Convento* flimkien mal-palazz Papali.

¹²⁹ Dwar il-fatti li seħhew fit-translazzjoni tal-ġisem ta' S. Frangisk waqt dan il-kapitlu titkellem il-Bolla ta' Girgor IX *Speravimus hactenus* tas-16 ta' Ġunju 1230 (*Bullarium Franciscanum*, t. I, 66-67), u r-rakkont jinsab ukoll f'THOMAS OF ECCLESTON, *De Adventu Fratrum Minorum in Angliam*, 77-78.

t-toroq li kienu jwasslu lejn il-belt. Anke s-sinjor Papa Girgor, li ma setax ikun prezenti għal din is-solennità hekk kbira, minhabba li kien imħabbar bix-xogħol tat-tmexxija tal-Knisja, indirizza ittra tiegħu¹³⁰ li fiha habbar b'mod solenni għaliex hu ma setax ikun prezenti. Baġat ukoll salib tad-deheb lill-bażilika tal-imqaddes Frangisku, li kien imzejjen b'haġar prezzjuż, u li fih kien inkastonat il-veru linju tas-salib tal-Mulej. Baġat ukoll ornamenti u vażi sagri destinati għas-servizz tal-altar u kotra kbira ta' paramenti (liturġiċi) solenni u prezzjużi. Mhux biss, imma hu eżenta minn kull ġurisdiżżjoni inferjuri għall-awtorità apostolika l-istess knisja¹³¹, li tagħha hu kien poġġa l-ewwel ġebba tal-pedamenti. Niżzu ħajr lil Alla. Amen.¹³²

¹³⁰ Il-Bolla *Mirificans misericordias suas* ta' Girgor IX (16 ta' Mejju 1230), in *Bullarium Franciscanum*, t. I, 64-65.

¹³¹ Bolla *Is qui Ecclesiam* ta' Girgor IX (22 ta' April 1230), in *Bullarium Franciscanum*, t. I, 60-61. Kien il-Papa Girgor IX li qiegħed l-ewwel ġebba tal-knisja ta' S. Frangisk fis-17 ta' Lulju 1228, jum wara li ddikjara lil S. Frangisk qaddis f'Assisi.

¹³² Il-VB tkompli b'lista ta' mirakli li seħhew wara l-mewt ta' San Frangisk, partikolarment fuq il-qabar tiegħu. Fit-traduzzjoni tagħna għazilna li ma ninkludux dawn il-mirakli, biex ma ntaqqlux il-qari ta' din il-bijografija qasira. Tajjeb, iżda, li nġid xi haġa dwarhom. Flimkien mal-mirakli li kien inkluda fil-*Vita Sancti Francisci* 127-151, u li x'aktarx kienu l-gabra ta' mirakli li kienu ġew ipprezentati lill-Papa Girgor IX u l-kummissjoni tal-kardinali waqt il-proċess ta' kanonizzazzjoni ta' San Frangisk, Celano hawnhekk jinkludi mirakli ġodda li sar jaf bihom u li seħhew wara l-1229. Bosta minn dawn il-mirakli seħhew fuq il-qabar ta' San Frangisk, li kien ġie midfun f'arka fil-knisja ta' San Giorgio f'Assisi, imma li mill-25 ta' Mejju 1230 ittiehed fil-kripta tal-bażilika l-ġdida li nbni minn fra Elija. Mirakli oħrajn, iżda, seħhew f'diversi postijiet, l-aktar fl-Italja imma wkoll barra mill-Italja, prova ta' kemm il-kult lejn San Frangisk kien xtered. Mill-kunventi tal-Frangiskani fl-Umbria nassistu għal spostament lejn il-Marca ta' Ancona, Toscana, imma wkoll lejn il-Lazio, il-Campania u Sqallija. Tissemma wkoll il-Ġermanja. Kienu kollu territorji taħt il-ħakma ta' Federiku II, imperatur tal-Ġermanja u re ta' Sqallija. Celano jqassam il-mirakli skond ċerti kategoriji, li jinkludu persuni b'diżabilità (b'membri nexfin u paralitiċi), għomja, muti, torox, lebbużi u maħkumin mix-xitan, imqajjmin mill-mewt, idropiċi, morda bl-hernia, bl-emorraġija, u mehlušin min-nawfragju u mill-ktajjen tal-habs. Frangisku jidher f'dawn il-mirakli bhala d-difensur tal-imsejknin ta' kull tip, u Celano juri kif il-qaddis hu tassew "il-patrijarka tal-fqajrin."

Bibliografija

DALARUN J., *Oltre la questione francescana, la leggenda nascosta di san Francesco (La Leggenda umbra di Tommaso da Celano)*, Padova 2009.

DALARUN J., a cura di, *Introduction*, in THOMAS DE CELANO, *Les Vies de saint François d'Assise. Vie du bienheureux François, Légende de choeur, Légende ombrienne, Mémorial dans le désir de l'âme* (Sources franciscaines), Paris 2009, 7-85.

DALARUN J., a cura di, THOMAS DE CELANO, *Légende ombrienne, in François d'Assise. Écrits, Vies, témoignages* (Sources franciscaines), Paris 2010, 925-933.

DALARUN J., *Il san Francesco ritrovato. Conversazione con S. Guidi*, in *L'Osservatore Romano*, 26-27 gennaio 2015, 4.

DALARUN J., *Saint François, le manuscrit retrouvé. Conversazione con F. Paquet*, in *L'Histoire* 408 (fevrier 2015), 20-21.

DALARUN J., THOME CELANENSIS, *Vita beati patris nostri Francisci (Vita brevior). Présentation et édition critique*, in *Analecta Bollandiana* 133/1 (2015) 23-86.

DALARUN J., THOMAS DE CELANO, *La Vie de notre bienheureux père François. Traduction française annotée et concordances*, in *Études Franciscaines*, n.s. 8 (2015).

DALARUN J., TOMMASO DA CELANO, *La Vita del Beato Padre Francesco*, Traduzione italiana a cura di F. Sedda, in *Frate Francesco* 81 (Nov 2015), n. 2, 289-386.

VINCENT C., *La Vie retrouvée de François d'Assise*, in *Le Monde. Culture ed idées*, 24 janvier 2015, 3.

<http://www.medievalhistories.com/newly-found-life-of-st-francis-published/>

